

ROMANOS

Yi Necy Huidi San Pablo Yajniguejx Je Mibijcpidijc Jim Roma

1 Hich Pablo tumbich ma Jesucristo ytung. Jesucristo ti xyajñibicyich co nduna'ñich ma yi' ytung quipxy miid yi' y'apóstol ajcxy. Ti xypidägyich ma jada tung tügjiip co ngapxhuäcxibich Dios y'ayuc ytiy'ajt oybi.

²Dios jecy'ajty y'ayuc yajhui'my cojay ma yi' y'ayucnajtzcaxiibí ñecy co quexa'ñ anajty je Cristo ya naaxhuiñ. ³Ngapxhuäcxich jada ayuc jadu'n nej ajt nHuindzin Jesucristo, je Dios y'ung, yma'xung'ajty ya naaxhuiñ. Hue' yi' ñinix paty ma ytaj. E yi' ytaj je rey David je' ymij'ap'ajti ymijteedy'ajti. ⁴Per Jesucristo ti paady ma Dios yi' yjihui'ñ ymic'ajt. Co Dios yajjugypijcy y'ung ma anajty ti y'ögy miid yjihui'ñ ymic'ajt, chi ti yajnejhuüy anajty je naaxhuiñyjäy co Jesucristo hue' je' Dios y'ung, huidibi miid huädz yjot huädz yhuinma'ñ, etz nañ ymiid Dios yjihui'ñ ymic'ajt. ⁵Co Dios yajjugypijcy Jesucristo ma anajty ti y'ögy, chi mijmay'ajt tuñ miid iich ajt ycixpi. E nañ miid Jesucristo ycixpi Dios ti xyajñibicyich co

ngapxhuäcxibich yi' y'ayuc ytiy'ajt ma yi mayjäy ajcxy ma tüg'óciy naax cajp, jigix jëbi mayjäy mibijccixy e nañ capxymidoogixy Jesucristo. ⁶E miich ajcxy huidibi tzinaayb jim ma yi cajp huidibi xiijip Roma, nañ jadu'n Dios miich ajcxy ti xyhuin'ijxcixy jëbi ajcxy Jesucristo xyjäy'adyii.

⁷Jada necy nguejxypich ma miich ajcxy nidüg'óciy huidibi jim yajpatcixp ma yi cajp huidibi xijip Roma. Dios miich xychojccixp xyjihuiygixp, e nañ Dios ti xyhuin'ijxcixy jaydëbi yi' xyjäy'adyii, etz nañ jaydëbi mdzinaaygixy miid huädz mjet huädz mhuinma'ñ. Huen iich ajt nDios Teedy etz ajt nHuindzin Jesucristo may'ajt oy'ajt tunipy miid miich ajcxy etz nañ xyajjotcugihuip ajcxy.

**Pablo nicxy mibijcpidijc
cogapxihua'ñ jim Roma**

⁸Tim jayijp nyajnajxpich jäygidaacin ma Dios, miid Jesucristo yxi, co miich ajcxy ti mmibijccixy Jesucristo. Mayjäy

ma nidüg'óciy naax cajp ti nejhuiyigixy jadu'n nej miich ajcxy ti mmijpidaaccixy Jesucristo. ⁹Ich tumbich cixyjt huinijot ma Dios ytung, co ngapxhuäcxyich Dios y'ayuc ytiy'ajt miid Jesucristo ycixpi. Dios yí' tiy'ajt yegip jadu'n nej jabom jabom Dios nmibijctzooyich miid miich ajcxy ycixpi. ¹⁰Dios nmibijctzooybich pen yí' jadu'n tzojcp co jébi nnicxyich cham tiempo jim ma miich ajcxy myajpaady. Canaag'oc ich miich ajcxy nicxy nja'ixaangixy, e ca' y'oyíy nej nícxibich. ¹¹Ooy njanijot'atyich co ich miich ajcxy nicxy n'ixaangixy, jaydēbi ngapxhuäcxibich Dios y'ayuc ma miich ajcxy miid Dios yjihui'ñ ymic'ajt, e nañ ngapxhuäcxibich Dios y'ayuc ma miich ajcxy jaydēbi tiydudägy mmibigipy ajcxy Jesucristo. ¹²Pen oyíyb nej nícxibich ma miich ajcxy myajpaady, chi jēbi njotcugihuibyich co anajty n'ixyich nej miich ajcxy mibijccixy Jesucristo, e nañ jaydēbi njotcugihuipy miich ajcxy co anajty m'ijxcixy nej ich nmibicyich Jesucristo, e jadu'n naysajjotcugiiyim miñ xyipy.

¹³Ndzojcypich co miich ajcxy mnejhuihuipy co canaag'oc ti njapidägyich nhuinma'ñich co anajty nnicxa'ñich ma miich ajcxy myajpaady, e ca' y'oyíy nej nícxibyich. Njijp'ijxypich co oyihuip jadachambi tiempo jadu'n nej jēbi nnícxibyich jim ma miich ajcxy. Com njacyaj'ixpigaamybich miich ajcxy, e nañ njacyajmibigaamybich

ajcxy Dios y'ayuc. Tim jadu'n nej nduñich canaag agajp ma chinaaygixy yi jacjadyii jāy huidibi ajcxy ca' yjudíojäyity. ¹⁴Dios jadu'n xyajñibjicich jada tung, paady copicy co ngapxhuäcxibich yí' y'ayuc ma tüg'óciy jāy, etz majaty naax cajp. Ngapxhuäcxamybich Dios y'ayuc ma yi jāy ajcxy huidibi griego ayuc cápxcixp, etz ñan ma yi jāy ajcxy huidibi ca' griego y'ayuc capxcixy. Ngapxhuäcxamybich Dios y'ayuc ma yi ixpicy jāy ajcxy, etz nañ ma yi jāy ajcxy huidibi ca' y'ixpicyity. ¹⁵Paady ycixpi ooy ndzachcapxhuäcxa'ñich Dios y'ayuc ma miich ajcxy huidibi yajpatp jim Roma nañ jadu'n.

Je ayuc tiy'ajt oybi

¹⁶Ca' nmidzo'ydunyijich Cristo y'ayuc ytiy'ajt. Com je' jada je oybi ayuc huidibi tsoon ma Dios, ymiid yí' Dios ymic'ajt jigix jēbi tüg'óciy jāy ajcxy paadipy pocy huinmeecxin, pinjaty cōbīgaamb Cristo y'ayuc. Tim jayijp ti ngapxhuäcxy Jesucristo y'ayuc ytiy'ajt ma yi judíojäy ajcxy, e jac'axam ma yi huidibi ajcxy ca' yjudíojäyity. ¹⁷Jesucristo ytiy'ajt xyajnejhuiiyim co nmibijcim co Cristo ti jōch ajt nbocy etz nxihuín, chi Dios xycōbīgaanim jadu'n nejjihuüy tudägyjāy. Ca' ji jadüg huinma'ñ nej Dios jēbi xycōbíjcm jadu'n nej jihuüy tudägyjāy. Com jadu'n jaybety y'ity ma Dios ñecy ma jadu'n yminañ: “Pinjaty tudägy'ajtin ti paady miid co ti mijpidägy Dios y'ayuc, hue' je' tzinähuip, ca' yjugy'ajtin ycixipy ytigoyipy.”

Je naaxhuiñjāy ajcxy ypocy

¹⁸Copicy nbaatim tudāgy'ajtin ma Dios, com je Dios huidibi tzinaayb tzejpjoty ti xyajnejhuñiyim co yi' tzaachytuna'ñ mictāgy tūg'óciy jāy ajcxy huidibi midundigooyb yi' ytiy'ajt, tūg'óciy huidijaty jibic huinma'ñ ymiid, tūg'óciy yi' ajcxy huidibi yajtigooyb Dios ytiy'ajt miid je jibicpi huidibi ajcxy ytumyb. ¹⁹Com yi jāy ajcxy huidibi jibicjot jibic-huinma'ñ miid, y'ijxpy ñejhuiyb ajcxy Dios ytiy'ajt, com Dios ti pidāgy yi' ytiy'ajt ma yi' ajcxy yjot yhuinma'ñ. ²⁰Ñejhuiyb jāy ajcxy Dios ytiy'ajt, com mabaad oga'n Dios yajcojy naaxhuiñybi ixti chambaad, quēxīcp ya naaxhuiñ Dios ymic'ajt y'ijxpejt, oy ca' pīn Dios ixy, huidibi Dios ti cojy ti macxy yejcpy ijxpejt co Dios yjiijity, etz Dios ymic'ajt huinixii huinitiempo ijtp yi', ca' ycixipy ytigoyipy nimina. Co anajty Dios tzaachytuna'ñ yi pocyjāy ajcxy, ca' ajcxy ni ti ayuc miid huaad adzohuimbidi Dios miid ajcxy ypocy ycixpi. ²¹Com ñejhuiyb ajcxy co ji Dios yajpaady, e ca' ajcxy ojadajtcixy ca' ajcxy huindzigiigixy Dios. E nañ ni ca' ajcxy yajnaxy Dioscojuyip ma Dios. E nañ jadu'n ajcxy ñaybidāacigixy amij agix, yhuinma'ñ ixtaaygixy huidibi ca' ytiy'ajtity. Yajtigooyi ajcxy Dios ytiy'ajt ma ajcxy yjot yhuinma'ñ, e nañ miid'ajtcixy tzuuhuinma'ñ. ²²Yi jadu'mbi jāy ajcxy hue' yhuinma'ñ pidaaccixy co ajcxy ooy ycohuinma'ñity, co ajcxy ooy y'ixpicity, e ca' yjanchity, tzuu huinma'ñ

ajcxy ymiid. ²³Ma yjapadyii ojadajtcixipy huindzigiigixipy Dios huidibi ymic'ajtin y'oy'ajtin ca' ycixipy ytigoyipy nimina. Chi ajcxy yajtigach yjot yhuinma'ñ, e huindzigiigixy jāy y'ahuinax e jāy ajcxy yjugy'ajtin etz y'oy'ajtin cixaamb tigoayaamb. Ixti mijpidaaccixy nañ jadu'n joon y'ahuinax, iyujc y'ahuinax etz tza'ñ y'ahuinax.

²⁴Co jāy ajcxy jadu'n ytundigoy, paady Dios ñajtz'ixiyyin ajcxy, huen tundigooygixy nej anajty ci'm jibichuinma'ñ nijot'ajtcixy. Ñaymidundigóoyigixy ñinīcx miñ xyipy huidibi janch oy midzo'yduuni. ²⁵Ma yjapadyii ixyipy mijpidaaccixy je tiy'ajt tiydudāgyipi nej Dios ti yecy, huin'it ajcxy mijpidaaccixy anii huidijaty jāy ti cojy ti macxy. Ma yjapadyii ixyipy huindzigiigixy Dios, huidibi ci'm ti yajcojtāy tūg'óciy tijaty ji yajpaatp, huin'it ajcxy huindzigiigixy jāy y'ahuinax joon y'ahuinax, etz iyujc y'ahuinax huidijaty ca' ti mic'ajt miidity. Copicy n'ojadajtim ngōmaayim Dios huinixii huinitiempo. Amén.

²⁶Miid co jāy ajcxy tzachhuindzigiigixy jāy y'ahuinax etz jactijaty ahuinax, paady ycixpi Dios ajcxy ñajtz'ixiyyi, chi ajcxy tungixy yi jibic-huinma'ñ huidibi ci'm ñijot'ajtcixy huidibi oy ymidzo'yduuni. Tōxyjāy ajcxy ma yjapadyii chināaygixipy tudāgy miid ñāy, chi ajcxy ñaymiidtzināayigixy e ñaymiidtundigóoyigixy actōxyjāydijc. ²⁷Yēydijctijc ajcxy nañ jadu'n ñaymiidtundigóoyigixy

miñ xyipy. Ñaymiiddzináayigixy ma yjapadyii ixyipy chinaaygixy miid töxyjäy ajcxy, huin'it ytundigooygixy ma Dios ytiy'ajt. Ci'm nijot'ajtcixy jibic-huinma'n huidibi oymidzo'yduuni, ypátcixipy ma ajcxy ñinícx je tzaachypi huidibi Dios ypídacpy miid yi' ajcxy ypocy ycixpi.

²⁸Co yi jäy ajcxy jadu'n ci'm yhuinma'n ti pidaaccixy co ca' yajmij'ada'n Dios, paady ycixpi Dios ñajtz'ixiyii ajcxy. Huen tim tungixy huidibi ajcxy ci'm ñijot'ajtpy, huidibi Dios ca' jäygidägy. ²⁹Jäy ajcxy ooy mij jibic-huinma'n canaagnax nijot'ajtcixy; yëdijctijc ooy ajcxy jibic-huinma'n tungixy; ooy ajcxy migapxtigoy töxyjäy ajcxy; ooy ajcxy adzojccixy comeen'ajtin; ooy mi'ljxtinaaygixy ymigügtijc; ca' ajcxy ymigüg ixaangixy; ooy ajcxy yjäyay'öccixy; ooy ajcxy chiptunaangixy; ca' ajcxy ycapxymidohuaangixy; ooy ajcxy ymigüg huin'ingixy; ooy ajcxy ypiitzcapxcixy; ca'p ajcxy ymigüg ixaangixy. ³⁰Jäy ajcxy ooy nigapxy ni'ojiy ymigügtijc; ca' ajcxy ixaangixy Dios; ca' ti jäygidaaccixy; ooy ajcxy amij agix ñayjihuiiyigixy; ooy ajcxy ci'm ñaygömäayigixy; ooy ajcxy cojy macxy jibic-huinma'n, ca' ajcxy capxymidoogixy ytaj yteedy. ³¹Jäy ajcxy ca' y'ayuc-huinjihuiiyigixy; ca' ajcxy cuydungixy yci'm'ayuc; ca' ajcxy ni pin tzojccixy jihuiiyigixy; ca' ajcxy ni pin pa'ayoogixy. ³²Jadayaabi jäy ajcxy ñejhuiiyb co Dios ti cojy ti macxy ycötujcin co pinjaty tundigooyb jadu'n miid Dios ytiy'ajt, tigooyip ajcxy yjugy'ajtin. Oy

ixxyipy yi jäy ajcxy janejhuiiygixy co padaangixy y'o'cin, huin'it ajcxy jactimtungixy jibic-huinma'n, e nañ jadu'n jotcuje ajcxy co jac pinjaty jibic-huinma'n tungixy.

Dios tiydumb jadu'n nej yi' tzocy

2 Paady co miich migüg m'ix'ixy mba'ixy ti ytumyb, ti migüg ycapxyp ti anajty pocy mnaymöyii, oy ixyipy ypinjäy ñejpyjäyity. Miich ooy ti pocy m'ixy ma huing jäy, e nañ jadu'n miich ooy mij mdundigoy, tim jadu'n nej yi' ajcxy ytundigooygixy. ²Nejhuiiyim co Dios tudägy ytuñ co tzaachytuñ tüg'óciy pinjaty tundigooyb. ³E miich co migüg m'ix'ixy mba'ixy ti ytumyb ti migüg ycapxyp, nañ jadu'n miich Dios xychaachtuna'n. ¿Nej mdiy mdzögip co anajty Dios xytiyduna'n? ⁴¿Nej ca' mjäygidägy nej Dios mij ooy may'ajt oy'ajt ti tuñ miid miich, nej ooy mij ti xypa'ayoy, mij ti xymimecxtucy? ¿Nej ca' mnejhuiy co Dios mij ooy xypa'ayoy xymimecxtucy, jigix mjothuimbidity nej mdundigoy ma Dios ytiy'ajt? ⁵Miid co ooy mjothuunñity mgöjuunñity, ca' ajcxy mjothuimbida'n, ca' ajcxy m'ixmadza'n nej ajcxy mdundigooygixy. Paady ycixpi Dios huidibi tudägy tumb nigü miich yi' ooy mij xychaachtuna'n co anajty xii tiempo ycixy ytigoy, e Dios chaachtunamyb jäy ajcxy miid ypocy ycixpi. ⁶Co anajty Dios tiyduñ yi naaxhuin jäy, chi yajnigidagihua'n nidüg nidüg nej anajty ti chinäy. ⁷Nijëjity jäy ajcxy oyjot oyhuinma'n tungixy jabom jabom, yjijp'ijxpy ajcxy

co Dios oybi ymöhuaanigixy, nañ yjijp'ijxpy ajcxy co Dios ycömayiib, yjijp'ijxyp ajcxy yjugy'ajtin huidibi ca' ycixipy ytigoyipy nimina. Yi jadu'mbi jäy Dios ymöhuaamyb jugy'ajtin huidibi ca' ycixipy ytigoyipy nimina. ⁸Per Dios chaachytunamyb mijcajee yi jäy ajcxy huidibi ca' ycapxymidohuaangixy, huidibi ca' cuydungixy Dios ytiy'ajt, huidibi ajcxy tumb jibic-huinma'n. ⁹Ayo'n tzaachypi ypadamyb tüg'óciy jäy ajcxy huidibi jibic-huinma'n ti tuñ. Nañ jadu'n miich judíojäy ajcxy tim jayijp mbadaangixy tzaachypi, pen mdundigooygixp, e chiini yi jacjadyii jäy padaangixy tzaachypi, pen tundigooygixp. ¹⁰Tüg'óciy pinjaty oyjot oyhuinma'n tungixp, Dios ymöhuaamyb yi' ajcxy oy'ajtin, nañ cömayaanip yi' ajcxy Dios, etz nañ yajjotcugihuiib ajcxy. Tim jayijp yi judíojäy pada'n ajcxy oybi, etz jac'axam yi jacjadyii jäy ajcxy.

¹¹Dios ca' tiyduna'n jäy ajcxy huin'ijxpety, quipxyjaty tiyduna'n nidüg'óciy jäy ajcxy. ¹²Nidüg'óciy jäy ajcxy huidibi tundigooygixp, Dios yajtigoyaanip ajcxy yjugy'ajtin. Yi jäy ajcxy huidibi ca' miidity Dios ycötujcin huidibi cojaayip, Dios yajpcocähuaanip ajcxy, com ymiid ajcxy Dios ytiy'ajt ma yjot yhuinma'n. Yi jäy ajcxy huidibi miid Dios ycötujcin cojay, Dios yajpcocähuaanip ajcxy miid yi' ycötujcin huidibi cojaayip. ¹³Yi jäy ajcxy huidibi nigoob amido'ijtp co yajcapxy Dios ycötujcin, e ca' ycapxymidoogixy, ca' ycöbaga'nyii Dios jadu'n nej jihuüy ytudägyjäyity. Yi jäy ajcxy huidibi capxymidoob

Dios ycötújcín, Dios cöbiganip co ajcxy ytudägyjäyity. ¹⁴Yi jäy ajcxy huidibi ca' miidity Dios ycötujcin huidibi cojayip, co ajcxy nijot'ajtcixy oyjot oyhuinma'n jadu'n nej Dios tzocy, jadu'n nipaady nej jihuüy ajcxy miidity Dios ycötujcin. ¹⁵Co je jäy ajcxy oyjot oyhuinma'n tungixy, huin'it yajniguëxëccixy co ajcxy ymiid Dios ycötujcin ma ajcxy yjot yhuinma'n. E co paatcixy jibic jot jibic-huinma'n, huin'it jibic ñayjihuiyigixy. E co patcixy oyjot oyhuinma'n, huin'it ooy oy ñayjihuiyigixy. ¹⁶Jada je'du'n je jemybi oybi ayuc huidibi ngapxhuäcxypich co miinip je xii je tiempo co Jesucristo, miid Dios ycötujcin, tiydunip tüg'óciy jäy ajcxy nej anajty yjot yhuinma'n ajcxy miidity, tüg'óciy pinjaty ti tuñ ayüch ameech tijaty.

Je Dios ycötujcin huidibi Moisés yjay jecy'ajty

¹⁷Miich ajcxy huidibi minamb co mjudíojäyity, miich ajcxy mmijpidaaccixyp Dios ycötujcin, je jecyip huidibi jaybetyip. Miich ajcxy mneygömáayigixy co miich ajcxy Dios xyjäy'adyii. ¹⁸Miich ajcxy mnejhuiyb nej Dios tzocy nej huaad mjäy'ajtcixy. E nañ ti m'ixpicy Dios ycötujcin huidibi ti xyajnejhuiygixy huidibi tiy'ajt jac'oyip. ¹⁹Miich ajcxy minamb co janch janch co miich ajcxy Dios ytiy'ajt myejci ma yi jäy ajcxy huidibi ca' Dios ytiy'ajt miidity, jadu'n nipaady nej jihuüy tüg huintzpi mhuijtzöy, e nañ jadu'n nipaady nej jihuüy mgodixy je jäy

ajcxy huidibi agootztuum tzinaayb. ²⁰Miich ajcxy judíoJay myaj'ixpijcpy yi Jäy ajcxy huidibi ayooob, huidibi ca' ti tiy'ajt nejhuiygixy, e mgapxhuijy yi Jäy ajcxy huidibi ca' yhuinma'ñymejtzcixy. Miich ajcxy minamb co m'ayuc etz mdiy'ajt mbaatcixy ma Dios ycötujcin huidibi jaybetyip. ²¹Miich ajcxy myaj'ixpijcpy jacjadyii Jäy ajcxy Dios ytiy'ajt. ¿Nej co ca' ci'm mguydungixy nej ti myaj'ixpijccixy? Myaj'ixpijcpy ajcxy jacjadyii Jäy co ca' huaad ymeetzcixy, e miich ci'm ajcxy meetzp. ²²Miich ajcxy myaj'ixpijcpy jacjadyii Jäy co ca' huaad migapxtigoy töxyJäy ajcxy, e ¿miich ajcxy nej co mmigapxtigooygixy töxyJäy ajcxy? Miich ajcxy ci'm minamb co ca' huaad yajhuindzigiy tzaaboch quipychech, e miich ajcxy ci'm mdzachmeech je meen ma je tzajptijc ma je quipychech y'ity. ²³Miich ajcxy mdzachnaygömaayigixy co mguydungixy Dios ycötujcin. Miich ajcxy m'ixtijy Dios miid co ca' ajcxy mguyduni yi' ytiy'ajt. ²⁴Paady jadu'n jaybety miiñ ma Dios ñecy, ma jadu'n ymina'ñ: "Com co miich ajcxy mdundigooygixy, paady ycixpi yi jacjadyii Jäy ajcxy nigapxy ni'oJy Dios xxiñ."

²⁵Co ajcxy mguyduunip Dios ycötujcin, huin'it Dios xytunipcuendi co miich ajcxy miidity je tiy'ajt ma mninix co Dios xyjäy'adyii. Co ca' ajcxy mguyduunip Dios ycötujcin, huin'it Dios ca' xytunipcuendi co miich miidity je tiy'ajt ma mninix co Dios xyjäy'adyii. Jadu'n nipaady

nej jihuüy ca' mdiy'ajttiyity. ²⁶Co yi jacjadyii Jäy ajcxy huidibi ca' miidity tiy'ajt ma ñinix, e cuyduni ajcxy Dios ytiy'ajt, jadu'n nej ajcxy ytiy'ajttiyity. ²⁷Yi jacjadyii Jäy co ajcxy cuyduñ Dios ytiy'ajt, yi' ajcxy capxpaady'idipy ma Dios. E miich ajcxy judíoJay mbocycähuip miich ajcxy, oy miich ajcxy mjamiidity ixyipy Dios ycötujcin huidi cojaayip, pen ca' mguydungixy. ²⁸Je iJxpejt janchypi co pinjaty Dios yJäy'ajtyp, canan je' je iJxpejt huidibi ymiid ma ninix. E nañ jadu'n canan je' je tiy'ajttihuii cötujcin huidibi Jäy cuydun jecy'ajty. ²⁹Je iJxpejt janchypi co pinjaty Dios yJäy'ajtyp, je' je' je iJxpejt huidibi ymiid ma yjot yhuinma'ñ, je oyjot oyhuinma'ñ huidibi ymiid, je iJxpejt co je Espíritu Santo ti yajhuächyii yjot yhuinma'ñ, canan je' je tiy'ajt co ti cuyduñ je jecyip cötujcin huidibi cojay iJtp. Yi jadu'mbi Jäy ajcxy cömay'idipy ma Dios, e ca' ycömay'ida'ñ ma Jäy ajcxy.

3 Pen tiy'ajt jadu'n nej nmina'ñich, ¿ti Jäygidaacin yi judíoJay ajcxy ymiid ma Dios huidibi yi jacjadyii Jäy ajcxy ca' miidity? ¿Ti Jäygidaacin ajcxy ypatpy co ajcxy miidity tiy'ajt ma ñinix co Dios yJäy'adyii? ²Yi judíoJay ooy canaagnax oy'ajtin jamiidity. Tim jayjip Dios yajnibijci ajcxy yi' ycötujcin yi' y'ayuc huidibi cojaayip. ³¿Nej mdiy co Dios ca' cuyduna'ñ yi' y'ayuc miid yi judíoJay ajcxy miid co nijëjity judíoJay ca' cuyduñ yi' ycötujcin? ⁴Dios ca' jadu'n huinma'ñ miidity nej Jäy ajcxy huinma'ñ miidity. Oy ixyipy nidüg'óciy Jäy y'aniidaaccixy,

Dios ca' y'aniidäga'n nimina. Paady judu'n jaybety miin ma Dios y'ayuc co David judu'n ymina'n:

Nejhuihuipy jäy ajcxy co miich, Huindzin Dios, tudägy mguyduñ yì m'ayuc. Ca' huaad pinjaty ymina'nip co ca' miich mguyduñ yì m'ayuc.

⁵Pen Dios cömaybidzimipy miid ajt nbocy ycixpi, ¿nej tiy'ajt judu'n nej jäy yminaangixy co Dios ca' oy ytuñ, co xychaachytuunim miid ajt nbocy ycixpi? ⁶Ca' yjadu'nity. Co ixipy yjadu'nity, Dios ca' yì tiydunipy naaxhuiñjy miid ajcxy ypocy ycixpi.

⁷Co ixipy ytiy'ajtity judu'n nej jäy yminaangixy co Dios ooy yjotucjcity co ca' xychaachtunipyich miid nbocyich ycixpi, jac'oy co ixipy ndundigooyich, jigix Dios janch ycömaybidzimipy. ⁸Jac'oy ixipy nminaanim: "Tzoc tundigooyim jigix jëbi Dios cömay ypidzimipy." Ixti nijëjity jäy ti xyñihuambetyich co iich judu'n ti nmına'nñich. Ca' judu'n nmına'nñich co Dios jäy tzaachytunipy ninigoob. Dios chaachytunipy pocyjäy ajcxy, com paatip ajcxy judu'n yì tzaachypi.

Nidüg'óciy iich ajt nbocymiidity

⁹¿Nej janch judu'n co iich ajcxy huidibi judfojy, jac'oyjäy iich ajcxy ca'ydi yì jacjadyi jäy ajcxy? Ca' yjadu'nity, ca' iich ajcxy njac'oyjäyity. Com ti jayijp nyaj'ixpicyich co tüg'óciy jäy ajcxy yajpaady pocymiid, yì judfojy, etz nañ judu'n jacjadyi jäy ajcxy.

¹⁰Com judu'n jaybety miin ma Dios ñecy ma judu'n ymina'n:

Ca' ji ni tüg jäy tudäcpy, ni tüg.

¹¹Ca' ji ni pin huidibi huinjihuiyb Dios ytiy'ajt. Ni pin huidibi ixtaayb Dios ytiy'ajt.

¹²Nidüg'óciy jäy ti ixmajtzcixy Dios ytiy'ajt. Quipxy ycapxy ajcxy ytumyb co ytundigooygixy. Ca' ji ni pin, pin huädz oy yjot oy yhuinma'n tumb, ca' ji ni tüg.

¹³Yi jäy ajcxy ooy ycapxtigooygixy, oy ajcxy yhuin'hiñ miid y'ayuc. Judu'n ajcxy yöcpajc nipaady nej tüg öcpi jut huidibi ahuädz. Ooy ajcxy yajtzachy miid y'ayuc judu'n nej jihuñ tza'n chüch.

¹⁴Ooy ajcxy ycapxtigooygixy. Ooy ajcxy jibic ayuc capxcixy.

¹⁵Miid yinjaty huenjatypi ayuc, mic'amy ymigüg yaj'occcixy.

¹⁶Ma ajcxy yhuidity ooy midundigooygixy ymigüg, e nañ yecy ajcxy tajin mayin.

¹⁷Ca' ajcxy nejhuiygixy nej huaad chinaaygixy jotucj, ca' ma ti tzip ti capxy.

¹⁸Ni cahuinmaaygixy nej Dios tzigfiygixipy.

¹⁹Tüg'óciy ayuc ycojaayity ma Dios ycötujcin necy, mic'ajt miidpi miid yì jäy ajcxy huidibi yajmij'ajtp je cötujcin. Dios ti pidägy yì ycötujcin, jaydëbi pinjaty tundigooyb, huaad ca' ti anii tuñ ma Dios. Dios tiydunipy tüg'óciy jäy ajcxy miid yì ycötujcin. ²⁰Dios ca' capxpada'n co ytudägyity, miid co ti cuydunyii ycötujcin. Dios ti pidägy ycötujcin jaydëbi nejhuiyim co ajt nbocymiidity.

**Yi alma nïdzoocin, hue'
yajpaady miid mibijcin**

²¹Jadachambi Dios xyajnejhuiyim jemybi tiy'ajt judu'n

nej tudägy'ajtin jëb nbaatim ma yi', e jada jemybi tudägy'ajtin tiy'ajt, ca' yi' yjadu'nity nej yi tiy'ajt huidibi yajpatp ma Dios ycötujcin jecy'ajtpyi. Per yi Dios y'ayucnajtzcaxiyyi ñecy etz Dios ycötujcin necy yejc tiy'ajt jecy'ajty co Dios xymöhuaanim tudägy'ajtin. ²²Jadu'n Dios yaj'ahuimbidaangixy tudägy tüg'óciy jäy huidibi mibijcp Jesucristo, ca' ñejity pinjäy ajcxy, pen judíojäy o pen ca' judíojäy ajcxy. ²³Com nidüg'óciy naaxhuñjyäy ti ytundigooygixy. Ni tüg jäy yhuädz'ajtin ycanaybadyii miid Dios yhuädz'ajtin y'oy'ajtin.

²⁴(Miid co nidüg'óciy jäy ytundigooygixy), paady ycixpi Dios mijmay'ajt mij'oy'ajt tuñ ninigoob miid tüg'óciy jäy ajcxy, e Jesucristo ti cojuydäy tüg'óciy ajcxy ypocy, e jadu'n yaj'ahuimbity tudägy nidüg'óciy jäy ajcxy huidijaty mibijccixp Jesucristo. ²⁵Dios yquejx y'ung ya naaxhuñ, jaydëbi huinmeecxip jäy ajcxy ypocy, miid co Jesucristo ti y'ögy miid ajcxy ypocy ycixpi. Dios yhuinmeecxip jäy ajcxy ypocy co ajcxy mibigipy Jesucristo. Jayijp ca'ni anajty Jesucristo miin ya naaxhuñ, Dios ooy mimecxtujcy jäy ajcxy, ca' anajty miidity jotcöduuyb jäy ajcxy ypocy. ²⁶Jadachambi xii tiempo Dios ti yaj'oyiy jadu'n nej jëb huinmeecxipy jäy ajcxy ypocy, e jadu'n yaj'ahuimbidity ajcxy tudägy ma yi' yhuinduu. Jadu'n Dios tuñ jigix ñiguëxigipy co Dios tudägy yi', e tudägy'adaamni yi', co cöbicy jäy, yi pinjaty mibijcp Jesucristo.

²⁷¿Ti huaad jäy ajcxy tungixy huidibi jëbi miid ñaygömayiib

ma Dios? Ca' ni ti. ¿Na'amy co yjadu'nity? ¿Nej jëbi ajcxy ñaygömayiib miid co yajmij'ajtcixy Dios ycötujcin? Ca' yjadu'nity. Ca' huaad ñaygömáygixy ci'm, com Dios ti yaj'ahuimbity jäy ajcxy tudägy huidibi mijpidacp Jesús.

²⁸Paady nmina'ñich co jäy ajcxy y'ahuimbity tudägy co ajcxy mibicy Jesucristo, e canan co janch ypaad jacuydungixy canaag cötujcin.

²⁹¿Nej miich ajcxy mdijcixy Dios ytuñ miid ac yi'yi judíojäy ajcxy, e ca' jacmiid pinjaty? Ca' yjadu'nity. Dios tuumb miid janch nidüg'óciy jäy ajcxy. ³⁰Ji tügpajc Dios, e yi' tú'ciy ytuñ miid judíojäy, etz nañ jadu'n jacjadyii jäy ajcxy. Dios yaj'ahuimbijtaayb tudägy nidüg'óciy jäy ajcxy co ajcxy mibijccixy Jesucristo. ³¹Co jadu'n nbaatim ndudägy'ajtin miid co nmibijcim Jesucristo, ca' nminaanim Dios anajty yi' ycötujcin je jecyip nyajcödigooym. Hue' janchtiy nigi anajty nmic'ajtmooyim Dios ycötujcin.

Je iixpejt huidi Abraham yejc

4 ¿Nej n'ocminaanim? ¿Ti oybi ti paady ma Dios je Abraham iich ajt nmij'ap nmijteedy? ²Co ixypy Dios Abraham tudägy ti ix, miid co oybi ti tuñ, jëbi Abraham ixypy ñaygömayii. Per ca' huaad ci'm ñaygömayii ma Dios. ³Jadu'n jaybety ymiin ma Dios ñecy ma jadu'n ymina'ñ: "Abraham ymijpidaaci Dios, e paady Dios jadu'n cöbijcy Abraham jadu'n nej tüg tudägyjäy." ⁴Je jäy huidibi ymuju'n patp miid ytung ycixpi, jada meen huidibi

ymuju'n'ajtpy ca' nigoo ñimöyii, hue' tim paatip jadu'n miid ytung ycixpi. ⁵Yi jäy huidibi ca' jïp'ixy co tudägy'ajtin pada'n ma Dios miid oy'ajtin ycixpi huidibi ytumyb, jëyi ymibijcpy ymïpidacpy co Dios yaj'ahuimbida'nyii tudägy. Yi jadu'mbi jäy tudägy'ajtin ypadamy miid ymibijcin ycixpi. ⁶Jaybety ymiñ ma Dios ñecy co je David jecy'ajty nimïydacy tüg jäy huidibi ooy anajty jotcujc ñayjihuïyii miid co Dios ti y'ixyii jadu'n nej jihuïy ytudägyjayity miid ymibijcin ycixpi, e ca' nmïnaanïm miid oyjäy'ajtin ycixpi huidibi ytumyb. ⁷David jadu'n yminañ:

Jotcujc je jäy ajcxy huidibi ypocy ti yhuinmecxyii, huidibi ypocy ti yajtigoyii.

⁸Jotcujc je jäy huidibi Dios cöbijcïp jadu'n nej jihuïy ca' ypocy ymiidity.

⁹¿Nej janch tiy'ajt jadu'n co jada jotcujc'ajtin huidibi David ñimïydac jecy'ajty, co ac yi judíojäy yï' ajcxy padaamb huidijaty miid tiy'ajt ma ñinïcx co Dios yjäy'adyii? Ca' yjadu'nity, yi jacjadyii jäy nañ jadu'n yï' ajcxy pada'n jotcujc'ajtin. Ti nmïnaängixyich co Abraham ymibijci Dios, e Dios ycöbijci jadu'n nej jihuïy ytudägyity. ¹⁰¿Nej mdijy Dios ycöbijci Abraham jayijp ca' anajty yajtiy'ajttïyñi? o ¿ti anajty yajtiy'ajttïy? Dios ycöbijc Abraham jadu'n nej jihuïy ytudägyjäyity ca'ni anajty pidacy tiy'ajt ma ñinïcx co Dios yjäy'adyii. ¹¹Jayijp anajty Abraham ti mibicy Dios, e ti anajty Dios ycöbigyii. Jac'axam Dios Abraham je cötujcin mooy co huen tiy'ajttïhuipy y'ung etz y'ap

y'oc. Je' je' ijpexejt'ajtp co Dios anajty jayijp ti ycöbigyii jadu'n nej jihuïy ytudägyjäyity, ca'ni anajty ymöyii cötujcin. Co Dios jadu'n ytuñ miid Abraham jadu'n nipaady nej jihuïy Abraham nmïjteedy'ajtim iich ajt nidüg'óciy huidibi cham mibijcp Jesús. ¹²Abraham nañ jadu'n ñimïjteedy'ajtp yï judíojäy huidibi mibijcp mïpidacp Dios tim jadu'n nej yï' mibicy anajty Dios, jayijp ca'ni anajty miidity tiy'ajt ma ñinïcx co Dios yjäy'adyii. Jadu'n nipaady nej jihuïy Abraham ca' nimïjteedy'aty yï judíojäy huidibi ca' mibicy Dios.

Je huidibi Dios ti xyaj'ahuaniiyim ti ycixy yca'px miid je mibijcin

¹³Miid co Abraham etz y'ap y'oc ymibijcpy ymïpidacpy anajty ajcxy Dios, e paady anajty Dios yaj'ahuimbidaänigixy tudägy, e paady Dios nimay Abraham co yï naaxhuiñybi yï' ajcxy je' adaanip. Canan jadu'n ajcxy Dios ñimay co ymöhuaänigixy je naaxhuiñybi miid co anajty nidüg'óciy ajcxy ti cuydungixy Dios ycötujcin. ¹⁴Co Abraham etz y'ap y'oc padaangixy je naaxhuiñybi huidibi yaj'ahuaniiyi, miid co ajcxy ti cuydundaayi Dios ycötujcin, paady naadigi'ajtp ixypy co nmibijcim co Dios xyaj'ahuimbidaanim tudägy. E nañ naadigi'ajtp ixypy co Dios je Abraham nimay: “Je naaxhuiñybi miich je' mje'adaanip, com ti xymibicyich.” ¹⁵Je pinjaty mïpidaacp Dios ycötujcin je jecyïp, Dios yï' tzaachytunaanip, com ca' cuydundaaygixy. Pinjaty ca' miidity Dios ycötujcin huidibi jaybetyïp,

ca' yi' midundigooygixy jadayaabi cōtūjcin.

¹⁶Miid co Abraham anajty Dios ti mibicy, paady ycixpi Dios ñimaayi co je naaxhuiñybi yi' je'adaanip. Jadu'n Dios may'ajt tuñ miid Abraham, jaydēbi tūg'óciy pinjaty mibijcp Dios, tim jadu'n nej Abraham mibijcy Dios, jēbi ajcxy paatcixy yi' oy'ajtin huidibi Dios yajnimay Abraham co mōhua'ñ je oy'ajtin huidibi yegamyb ninigoobi. Dios ycuydunamyb yi' y'ayuc miid tūg'óciy jāy huidibi mibijcp Dios, tim jadu'n nej Abraham anajty mibicy Dios, canan y'yi judío jāy ajcxy padam oy'ajtin, com Abraham iixpejt yejc ma tūg'óciy jāy ajcxy. ¹⁷Ma Dios yhuinduu jadu'n nipaady nej jihuīy Abraham iich ajt nmij'ap'ajtim nmijteedy'ajtim nidūg'óciy huidibi mibijcp Dios, com Abraham nañ jadu'n ymibijcpy anajty Dios. Com jadu'n jaybety ymiñ ma Dios ñecy co Dios jecy'ajty jadu'n nimay Abraham: “fich miich nyajñibijcpy co miich mnimij'ap'adamyb mnimijteedy'adamyb tūg'óciy je mayjāy huindu'mybi naax huindu'mybi cājp.” E Dios ycuydunipy yi' y'ayuc com mic'ajt miid, ixti jaydēbi yajjugypigipy jadūg'oc jāy tiibi y'ó'ccixy. E nañ mic'ajt miid jaydēbi ane'min pidāgy co huen yjii'adipy huidijaty ca' ca'tni.

¹⁸Miid co Dios anajty ti ñimāyii co ymiid'adamyb may y'ap y'oc, paady ycixpi Abraham ti jījp'ixy anajty co Sara anajty y'ung'ixa'ñ. Canaag jimijt anajty jajījp'ixy co huen y'ung paadip. Ti anajty

tiempo ñajxni mina y'ung'ixipy. Hue' Abraham ymibijc huidibi anajty Dios ti yajnimāyii co yi' miid'idamyb may'amy y'ap y'oc. Paady ti ni'ap'aty ti nideedy'aty may'amy y'ap y'oc. ¹⁹Abraham ti anajty ymic'ajt ycixni com ti anajty ymijāyiiñi. Ymiid anajty migo'px jimijt, e nañ yi' ytōxyjc Sara ni tūg anajty ti yca'ung'ixy, per Abraham yjacmibijcyp anajty co Dios cuyduna'ñ y'ayuc miid yi'. ²⁰Abraham ca' anajty ixmach yi ymibijcin jadu'n nej anajty Dios ymiidty ymic'ajt jaydēbi cuydunip yi'y'ayuc. Chi Abraham iibaty capxpaty Dios. ²¹Com Abraham ti anajty huinma'ñ ypidāgy ma Dios co yi' ymiid ymic'ajt jaydēbi ycuyduniyb yi' y'ayuc huidibi yaj'ahuaniy. ²²Com Abraham ymijpidaacip anajty Dios y'ayuc, paady Dios anajty ti cōbicy Abraham, e jadu'n anajty ti yajnaxy nej jihuīy ytudāgyjāyity.

²³Dios ymoy Abraham jada y'ayuc huidibi jaybety, canan jēda'ajty Abraham yajmoy, nañ yajmoyday mayjāy. ²⁴Nañ jadu'n jaybety miñ jada ayuc miid iich ajt ycixpi. Dios nañ xycōbigaanim jadu'n nej jihuīy ajt ndudāgyjāyity miid co nmibijcim Dios huidibi ti yajjugypijcy anajty jadūg'oc ajt nHuindzin Jesucristo. ²⁵Dios ycīyejc Jesús huen yaj'ōgyii miid ajt nbocy ycixpi. E nañ Dios yajjugypijc Jesús jadūg'oc jaydēbi xyaj'ahuimbijtim tudāgy ma Dios.

**Je nej yhuimbidzimni co Dios
xycōbijcim tudāgyjāy**

5 Miid co nmibijcim
nmijpidaacim ajt nHuindzin

Jesucristo, paady Dios ti xyaj'ahuimbijtim tudägy. E miid co Dios ti xyaj'ahuimbijtim tudägy, paady jotcujc n'ijtim miid Dios. ²Co nmibijcim nmijpidaacim Cristo, chi nbaatim je may'ajt je oy'ajt huidibi Dios ytumyb miid iich ajt, e jadu'n oy n'ijtim miid Dios, ca' ma ti tzip. Nañ ooy njotcugiiyim, miid co njijp'ijxim co nbadaanim Dios y'oy'ajtin. ³Canan jëda'ajty nmijotcujc'ajtim co nbadaanim Dios y'oy'ajtin, nañ jadu'n tzoc mijotcujc'ajtim ayo'n tzaachypi. Com nejhuiiyim co nminajxim nyajnajxim tzaachypi, huin'it jëbi nyajtunim mecxtujcin. ⁴E co nyajtunim mecxtujcin, cömay najxim ma Dios, e co anajty cömay ti nnajxim, chi njijp'ijxim co nbadaanim oy'ajtin ma Dios. ⁵Com njijp'ijxim co nbadaanim Dios y'oy'ajtin, chi ca' ndajim nmayim com Dios ti yi' yEspíritu Santo xy'adigiyyim xyjottigiyyim huidibi xyajnejhuiiyim jadu'n nej Dios xychojcm xyjihuiiyim.

⁶Jecy'ajty co anajty ca'ni Jesucristo ymiñ, je naaxhuñjyay ca' anajty mic'ajt miidity nej ci'm y'ahuimbijtcixipy tudägy. Co yhuaad'ajtni je xii je tiempo huidibi Dios ti yaj'ixtägy, huin'it Cristo y'o'cy miid iich ajt nbocy ycixpi miid co ndigooyim miid Dios ytiy'ajt. ⁷Co ixipy n'ijxtaayim pinjaty codinähuiip tüg jay tudägypi ma yi o'cin, ca' ni pin nbaatim. Co ixipy n'ijxtaayim pinjaty codinähuaamyb tüg jay huidibi ooy ycömayity ma yi o'cin, ca' yjecyity co nbaatim tüg metz. ⁸Per Dios yajniquëxicy jadu'n nej

xychojcm xyjihuiiyim mijcajee co quejxy Cristo huen o'cy miid ajt nbocy ycixpi, oy anajty iich ajt ooy njapocytuunim. ⁹Cristo ti xyaj'ahuimbijtim tudägy co ñi'py ti temy ti yocy miid ajt nbocy ycixpi, e nañ Cristo ñigi may'ajt tuna'ñ miid iich ajt ycixpi co anajty xyajñidzögaanim ajt n'alma, jadu'n nej Dios tzaachytuna'ñ naaxhuñjyay miid ajcxy ypocy ycixpi. ¹⁰Co anajty ca' Cristo ymiñi ya naaxhuñ, huin'it anajty nmidzip'ajtim Dios. Je tzip capxy ti Dios yaj'oyiy co quejxy y'ung ya naaxhuñ, e y'o'cy miid ajt nbocy ycixpi. Miid co Cristo xycodinaayim ma yi o'cin, paady ñigi xypubejtim xypudigiyyim cham co yajpaady juugy. ¹¹Canan jada'ajty co Jesucristo xyajñidzögaanim ajt n'alma, nañ jadu'n tzoc xondaacim miid co n'ijtim miid Dios, miid je may'ajt huidibi ajt nHuindzin Jesucristo ti tuñ miid iich ajt ycixpi co yaj'oyiy je tzip nej anajty Dios nmidzip'ajtim, jëbi jotcujc n'ijtim miid Dios.

Adán etz Cristo

¹²Miid jada ycixpi co yi pocytonii chondacy jecy'ajty ya naaxhuñ miid tügpä jay. E co jay ytundigoy oga'n miid Dios, paady ycixpi je o'cin ytiigiyy ya naaxhuñ. Miid co tüg'óciy jay midundigooygixy Dios, paady tüg'óciy jay patcixy yi o'cin. ¹³Janch tiy'ajt jadu'n co jay ajcxy ytundigooy jecy'ajty jayijp ca'ni anajty Dios yecy yi' ycötujcin cojaaybi, e co ca' jay anajty ajcxy cötujcin miidity jecy'ajty, paady ca'pin tiyduñ ajcxy nej ajcxy

ytundigooy. ¹⁴Ca' ñejity, oy ajcxy anajty ca' miidity Dios ycötujcin, nañ jadu'n y'o'ctay ajcxy, chondacy miid Adán, ixti yja'ty ma Moisés yxii ytiempo. Nañ o'ctay jäy ajcxy huidibi tigachjaty tundigooy, ca' yjadu'nity nej Adán oga'n ytundigooy. Hich ajt nnin'cx ymiid je jibicpi huidibi nbaatim ma Adán. Per ajt njemyjot njemyhuinma'n nbaatim ma Cristo.

¹⁵Je pocytunii huidibi Adán yajtzondac, ca' naybadyii miid je tudägy'ajtin huidibi Dios ti xyñimooyim. Miid je pocytunii ycixpi huidibi tüg jäy ti yajtzondägy, tüg'óciy jäy öcin ti paady. Dios miid tüg yëydijc, je Jesucristo, mijmay'ajt tuñ miid jäy ajcxy ycixpi co yaj'ahuimbijtcixy tudägy, chi mayjäy tudägy'ajtin ti paady. ¹⁶Per je tudägy'ajtin huidibi Dios xyñimooyim, ca' jadu'n naybadyii miid huidibi Adán ytuun. Miid co Adán ytundigoy tügtecy miid Dios, paady ycixpi mayjäy o'cin ti paady miid tüg pocy ycixpi. Miid co Dios ti xyñimooyim tudägy'ajtin miid Jesucristo, paady mayjäy tudägy'ajtin y'oy'ajtin ti patcixy huidibi mibijcp Cristo. ¹⁷Miid co tüg jäy capxycömidodacy Dios, paady tüg'óciy jäy ti patcixy yi o'cin. Miid co tüg jäy, je Jesucristo, may'ajt oy'ajt tuñ co xyaj'ahuimbijtim tudägy, paady tüg'óciy jäy ajcxy huidibi mibijcp Jesucristo ypadaangixyp jotcujc'ajtin etz nañ chinähuaangixy jiiby tzajpjoty ma Jesús y'ane'my.

¹⁸Miid co tüg jäy ytundigoy oga'n, paady nidüg'óciy je mayjäy

ypocycäy ajcxy, e patcixy yi o'cin. Nañ tim jadu'n miid tüg jäy huidibi ti chinäy tudägy, Dios mayjäy yaj'ahuimbijty ajcxy tudägy, e ti patcixy yjugy'ajtin huidibi ca' ycixipy ytigoyipy nimina xii.

¹⁹Miid co tüg jäy capxycömidodacy Dios, paady tüg'óciy jäy ti patcixy je pocy. Nañ miid co tügpi jäy capxymidoy Dios, paady je mayjäy tudägy'ajtin ti patcixy huidibi mibijcp Jesucristo.

²⁰Co Dios moy jäy ajcxy yi' ycötujcin huidibi cojaayip, chi nigi jäy ajcxy nejhuuiygixy co ypocytungixy. Je may'ajt oy'ajt huidibi Dios ytumyb, nigi yi' y'oyity, ca'ydi je mijpocy huidibi jäy ajcxy ytungixyp. ²¹Tim jadu'n nej co jäy ypocytungixy, huin'it ajcxy pocymiid chinaaygixy, ixti mabaad anajty y'öccixy miid ypocy ycixpi. Nañ tim jadu'n co Dios may'ajt tuñ co yaj'ahuimbity jäy ajcxy tudägy, huin'it Dios ane'my yi' ajcxy chinaayin miid tudägy huinma'n, etz nañ xymöhuaanim jugy'ajtin huidibi ca' ycixipy ytigoyipy nimina, co nmijpidaacim ajt nHuindzin Jesucristo huidibi yjugy'ajtin yejc miid ajt nbocy ycixpi.

**O'cy miid yi pocy ycixpi,
jugy'aty miid Cristo ycixpi**

6 ¿Nej n'ocminaanim? ¿Tzoc ooy nigi tundigooyim jigix Dios nigi may'ajt tunipy miid ich ajt? ²Ca' jadu'n ytiy'ajtity, ca' huaad njacpocytuunim. Co nmibijcim Jesucristo, chi jadu'n nipaady nejihuüy ti n'o'cim, e cham ca' n'ijtim pocymiid. ³¿Nej

ca' mnejhuiygixy jada tiy'ajt? Co nniibejtim miid Jesucristo yxii, chi n'ijtim miid Jesucristo. Jadu'n nipaady nej jihuüy ti n'o'cim quipxy miid Cristo co yi' y'o'cy miid ajt nbocy ycixpi. ⁴Co iich ajt nniibejtim jadu'n nipaady nej jihuüy ti n'o'cim, e ti nnaaxtigiüyim quipxyi miid Jesucristo. Dios Teedy miid ymic'ajtin oybi yajjugypijcy Cristo co anajty ti y'ögy, chi Cristo paty jemybi jugy'ajtin, nañ jadu'n iich ajt ti nbaatim jemybi jugy'ajtin quipxy miid yi', paady copicy ndzinaayim miid jemybi jot jemybi huinma'n.

⁵Co nmibijcim Jesucristo, chi n'ijtim miid yi', co yi' ti y'ögy, jadu'n nipaady nej jihuüy ti n'o'cim quipxy miid yi'. Co Jesucristo yjugypijcy miid jemybi yjugy'ajtin, nañ jadu'n iich ajt nbaatim jemybi jugy'ajtin quipxy miid yi'.

⁶Nejhuiyim iich ajt nej anajty jibic-jot jibic-huinma'n nmii'd'ajtim jayijp'aty ca'ni anajty nmibijcim. Jadu'n nipaady nej jihuüy ajt njibicjot njibic-huinma'n ti y'ögy quipxy miid Cristo co yi' y'o'cy cruudzcíxy. Cristo ti y'ögy miid ajt nbocy ycixpi, jigix jëbi n'ijxmajtzim pocytunii huinma'n, etz jigix jëbi je pocytunii ca' xyjac'ane'mim ajt njot nhuinma'n. ⁷Com pinjaty ti y'ögy, yi' yocytunii ca' ti mic'ajt jacmiidity ma yjot yhuinma'n.

⁸Pen jadu'n nipaady nej jihuüy ti n'o'cim quipxy miid Cristo, paady ndzinähuaanim njugy'adaanim quipxy miid yi'. ⁹Nejhuiyim co Cristo ti yjugypijcy co y'o'cy, e ca' yi' y'öga'n jadüg'oc. Yi' o'cin ca' ti mic'ajt jacmiidity ma Jesucristo.

¹⁰Co Cristo ti y'o'cy miid jäy ypocy ycixpi, chi y'ögy tüg tecypajc miid nidüg'óciy jäy ajcxy ycixpi. Co Jesucristo yjugypijcy, chi tüg'óciy huidibi yi' ytumyb ma yi' chinaydac yjugy'ajttac, yi' ytumyb miid Dios ycixpi. ¹¹Nañ jadu'n miich ajcxy mhuinma'nñpidaaccix jadu'n nej jihuüy ti m'öccixy, e yi' ypocytunii ca' ti mic'ajt jacmiidity ma miich ajcxy mdzinaayin. E jadachambi xii tiempo tzinaaygix miid Dios ycixpi quipxy miid Jesucristo iich ajt nHuindzin.

¹²Paady ycixpi ca' huaad xy'ane'mgixy je jibic-huinma'n huidibi ajcxy mninïcx yjanijot'ajtpy.

¹³Ca' huaad mgïyejccixy yi' mninïcx ma pocytunii. Naygïyëjccigix ma Dios, ixmajtzcix yi' pocytunii. Jadu'n nipaady nej jihuüy ti m'öccixy, e ti mjugypijccixy jadüg'oc. Hue' janchtiy cïyejccix yi' mninïcx ma Dios, jaydëbi mdzináaygixipy miid ajcxy tudägy mjot mhuinma'n, e cuydungix Dios chojcin. ¹⁴Jadachambi xii tiempo ca' miich ajcxy mdzinaaygixy pocymiid, jadu'n nej jecy'ajty ajcxy mdzinaaygixy co anajty ajcxy mguydungixy Dios ycötujcin je jecyip. Hue' janchtiy tzinaaygix miid Dios ycixpi, com Dios mij may'ajt ti tuñ miid miich ajcxy.

Tüg iixpejt huidibi yajpatp ma n'ijtim yajtuñ

¹⁵¿Ti huaad nduunim? ¿Nej jëbi huaad njacpocytuunim? Com Dios mijmay'ajt ti tuñ co ti jöch ajt nbocy etz nxihuín, e Dios ycötujcin, je jecyip, ca' xyjacyajpocycähuim. Ca' huaad njacpocytuunim.

¹⁶ ¿Mnejhuiiyb miich ajcxy jada tiy'ajt? Co ixypy pinjaty ñaygïyegyii co ytuna'n miid tüg huindzin huidibi mic yajtumb, copicy co je tumbi capxymidohuipy je yhuindzin. Nañ tim jadu'n nipaady miid pocytunii. Pen mnaygïyejcip miid pocytunii, huin'it anajty pocy xy'ane'my ma mdzinaayin, ixti mabaad anajty m'ögy miid mbocy ycixpi. Co mnaygïyéjcigixipy ma Dios, huin'it ajcxy mgapxymidohuipy Dios, e mdzinähuip ajcxy tudägy.

¹⁷ Jecy'ajty miich ajcxy anajty pocy xy'ane'mgixy, co jibic-huinma'n mdungixy. Nyajnaxpyich jäygidaacin ma Dios co jadachambi tiempo ti mgöbjiccixy cixyot huin'it Dios ytiy'ajt huidibi xyaj'ixpijccixp, e mgapxymidoogixy Dios. ¹⁸ Cristo ti xyaj'a'oyiïy ajcxy mjot mhuinma'n, ca'ydi mjactzinaaygixy pocymiid. Ti mhuinma'n mbidaaccixy co mgapxymidohuaangixy Dios e mdzinähuaangixy tudägy.

¹⁹ (Ngapxhuijpyich miich ajcxy cham miid naaxhuiñyäj y'ayuc ytiy'ajt, com ca' yajxon mhuinjihuiyigixy Dios y'ayuc ytiy'ajt.) Jadu'n nej jecy'ajty co ca' anajty mmibijccixy Cristo, ooy anajty mnaygïyéjcigixy xii ya ma jibic-huinma'n, e mdundigoogixy xii ya miid mninïcx. Ooy miich anajty ajcxy miidity jibicpi ma mjot mhuinma'n, ooy anajty mdundigoogixy. Jadachambi xii tiempo naygïyéjcigix ma Jesucristo, jigix jëbi huaad mdungixy miid tudägy jot tudägy huinma'n, etz jigix jëbi huaad mdzinaaygixy miid huädz jot huädz huinma'n.

²⁰ Co anajty yi jibic jot jibic-huinma'n xy'ane'mgixy, chi ca' je oyjot oyhuinma'n anajty xy'oc'ane'mgixni. ²¹ ¿Ti jotcuje'ajtin miich ajcxy ti mbaatcixy co jibic jot jibic-huinma'n mdungixy huidibi jadachambi tiempo mdzöydu'n'ajtip ajcxy? Yi jibic jot jibic-huinma'n xyyajnicxp ajcxy ma yi o'cin. ²² Jadachambi xii tiempo Dios ti yaj'oyïy nej jëbi m'ixmájtzcixipy yi pocytunii, ca' huaad mjactzinaaygixy pocymiid. Ti m'ahuimbijtcixy Dios ytumbi, jadayaabi tzinaayin xymöhuip ajcxy mjotcuje'ajtin. Tiydudägy cham tzinaaygix miid Dios ycixpi, e mbaadip ajcxy jugy'ajtin huidibi ca' ycixipy ytigoyipy nimina. ²³ Yi pocytunii ycoju'n y' je' yi o'cin. Per je huidibi Dios xyñimooyim, hue' je' je jugy'ajtin huidibi ni caminaxii ycixipy ytigoyipy co n'ijtim miid ajt nHuindzin Jesucristo.

Tüg ijsxpejt huidibi yajpatp ma picychinaayin

7 Miich ajcxy migügtijc huidibi ti m'ixpicy Dios ycötujcin huidibi Moisés yjaay, mnejhuiiyb miich ajcxy co yi naaxhuiñyäj ycötujcin ymiid mic'ajt ma ajt ndzinaayin, ixti mabaad anajty n'o'cim. ²Paady co tüg töxyjäj ycivilbicy miid tüg yëydijc, ca' huaad ixmach ñäy mabaad china'y yjugy'aty. Co janchtiy anajty je töxyjäj ñiyëydijc ti y'öcni, huin'it anajty ca' ocmiidiñ ñäy y'ane'min. ³Ooy anajty mij ytundigoy je töxyjäj co ypigipy miid huingbi yëydijc pen jugy'ajtni je ñäy. Cooni janchtiy anajty ñiyëydijc ti y'ögy,

huin'itni janchtiy jēbi ypic y miid huingbi yēdyjc, e ca'p je' anajty ytundigoy.

⁴Miich ajcxy nmigūgtjicich, judío jāy huidibi mibijcp Cristo, jayijp co anajty ca'ni mmibijccixy Cristo, je Dios ycōtujcin huidibi Moisés yjaay xy'ane'mgixp anajty ma mdzinaayin. Jadachambi xii tiempo yi jadu'mbi cōtujcin ca' yi' xyjac'ané'mgixni. Jadachambi Cristo ytiy'ajt xy'ane'mgixp, je Cristo huidibi Dios yajjugypijc jadūg'oc co y'o'cy. Jadu'n miich ajcxy nipaady nej je tōxyjāy huidibi ñiyēdyjc ti y'ōgy, e ti ypijctigach. Cristo miich ajcxy xyñigohuajc'ajtp, jigix jēbi mdzinaaygixy miid Dios ycixpi. ⁵Jayijp ca'ni anajty nmibijcim Jesucristo ooy anajty nguyduunim huidibi ajt nninīcx ñijot'ajt. Je huin'it tiempo anajty je jibic-huinma'ñ xy'ane'mim ma ajt ndzinaayin. Je' je' je jibic-huinma'ñ huidibi Dios xycapx'adujcim miid ycōtujcin. Miid co jibic-huinma'ñ xy'ane'mim anajty ajt ma ndzinaayin etz xyajnicxaanim anajty ma yi o'cin. ⁶Jadachambi xii tiempo Dios ycōtujcin huidibi Moisés xymooyim, ca' ti mic'ajt miidity ma iich ajt, ti n'ixmajtzim. Jadu'n nipaady nejihuīy ti n'o'cim, e njugypijcim jadūg'oc. Paady nguyduunim je jemybi tiy'ajt huidibi je Espíritu Santo xyajnejhuiiyim. Canan je' anajty nguyduunim je jecy'ajtpy cōtujcin.

Je pocy huidibi ijtp ma iich

⁷¿Nej n'ocminaanim? ¿Nej janch co je cōtujcin huidibi Moisés xymooyim xyajpocytuunim anajty?

Ca' yjadu'nity. Co ixypiy ca' anajty nmīdidyich Moisés ycōtujcin, ca' ixypiy iich ti nnejhuīyich co ti ndundigooyich ma Dios ytiy'ajt. Co ixypiy anajty ca' n'ocnejhuīyich Moisés ycōtujcin ma jadu'n ymīañ: “Ca' mmigūg ni ti m'adzojciy.” Ti ixypiy ndundigooyich, e ca' ixypiy nejhuīyich ma ti ndundigooyich.

⁸Miid co iich jecy'ajty ooy anajty nnijot'atyich pocytunī, paady ycixpi iich anajty ooy ndundigooyich. E jadu'n anajty nīgi ooy n'adzocyich, e jaminam anajty Dios ycōtujcin co ca' migūg ni ti m'adzojciy. Co ixypiy Dios ca' jadu'n cōtujcin ti pidāgy, ni ca' ixypiy njihui'ñybicyich co ndundigooyich. ⁹Jayijp co ca'ni anajty nhuinjihuīyich Dios ycōtujcin, huin'it tiempo ca' anajty njihui'ñybicyich nbocy. E co nbatyich Dios ycōtujcin, chi njihui'nybijcyich nbocy, e ñañ ti nejhuīyich co tigoyaamich njugy'ajtin. ¹⁰Dios ypidac ycōtujcin jaydēbi nbāadibich jugy'ajtin huidibi ca' ycixipy ytigoyipy. Per ca' jadu'n ti oyīy miid iich. Yi cōtujcin ti xyajpocycāyich anajty, e jadu'n tigoyaambich anajty njugy'ajtin. ¹¹Jadu'n anajty huinma'ñ nmīdidyich co nguydundāhuaamybich Dios ycōtujcin huidibi Moisés yjayhui'm. Pero com ca' njatyich nej nguydundāhuibyich, chi nbocycāyich ma Dios. Je pocytunī ti xyhuin'īñich, e miid je' ycixpi nbadaamybich anajty yi o'cin.

¹²Tūg'óciy Dios yley etz Dios ycōtujcin huidibi cojay ijtp, huädz yi', tudāgy yi', ooy yi'. ¹³¿Nej

tigoyaambich anajty njugy'ajtin miid co anajty nmi'ityich Dios oybi cõtujcin? Ca' yjadu'nity. ¿Nej je Dios ycõtujcin je oybi ti huimbizim yjibic miid iich co xyajtigoyaambich anajty njugy'ajtin? Ca' yjadu'nity. Nicxpich anajty ma yi o'cin miid nbocyich ycixpi. Je Dios ycõtujcin xyajnejhuiyich co o'cin nbadaamybich miid nbocyich ycixpi. Jadu'n Dios pidacy ycõtujcin ya naaxhuiñ, jìgix jèbi jày ajcxy nejhuìhuìpy co mij ajcxy ooy tundigooy miid Dios.

¹⁴Nejhuiyim co yi Dios ycõtujcin huidibi Moisés xymooyim, jiiby yi' choon ma Dios, paady yi' ooy y'oyity. Iich nninìcx yi' je' huidibi nijot'ajtp yi pocytunii, paady ndzinäyich pocymiid. ¹⁵Ca' nhuinjihuìyich huidibi ndumyibich. Yi oybi huidibi njatunaamybich, ca' njatyich nej ndunipyich. Yi jibicpi huidibi ca' y'oychojnity, yi' ndumyibich. ¹⁶Co nduñich huidibi ca' ndzocyich, jadu'n niquèxgy co Dios ycõtujcin ooy oy yi', tudägy yi'. ¹⁷Canan jotcujc iich jadu'n co nbocytuñich. Yi pocy'adzojcin huidibi nmiidich ma njot nhuinma'ñ, yi' yi' xyajtundigooybich. ¹⁸Nejhuiyibich co ca' ti oybi yajpaady ma iich nninìcx. Ooy njatzocyich co oybi njatuna'ñich, per ca' njatyich nej oybi ndunipyich. ¹⁹Je oybi huidibi njatunaamybich, ca' njaty nej ndunipyich. Je jibicpi huidibi ca' ndzocyich, je' ndumyibich. ²⁰Co yi' nduñich huidibi ca' ndzocyich, yi' je' je pocytunii huidijaty njot'ajtibich nhuinma'ñ'ajtibich, yi' xyajtundigooybich.

²¹Nbaatypich tüg tiy'ajt, co njatunaamybich oyhuinma'ñ, jiipy jibicpi nbaadyich ma njot nhuinma'ñich. ²²Jotjoty huinma'ñyoty ooy nmixondägyich Dios ycõtujcin. ²³E nañ miidich jotjoty huinma'ñyoty yi jibicpi huidibi mi'ijxtinaayb je oybi. Yi tundigoyii yajpatp ma iich nninìcx. Yi nninìcxich yajpatp pocymiid.

²⁴Paady ca' njotcujcigyich. ¿Pin jèbi xyñihua'ñich xyajndzögibich ma jadayaab nninìcxich huidibi xyajnicxpich ma yi o'cin?

²⁵Dioscojuyip nyajnajxypich ma Dios co Dios, miid ajt nHuindzin Jesucristo, xyñihuaanim ma jada jibicpi huidibi ajt nninìcx xyñi'lot'ajtim. Paady miid n'oyjot n'oyhuinma'ñ nguyduñich Dios ycõtujcin. Miid nninìcxich nijot'atyich pocytunii.

Je jugy'ajt miid je Dios yjihuì'ñ ymic'ajt ycixpi

8 Jadachambi tiempo janchtiy Dios ca' tzaachytuna'ñ yi jày ajcxy huidijaty tú'ciy ijtp miid Cristo Jesús, huidibi ajcxy cuydumb Espíritu Santo chojcin, e ca' ajcxy tungixy nej je ninìcx nijot'ajtcixy. ²Je Espíritu Santo ti xyyajpidzimim ma yi pocytunii etz ma yi o'cin huidibi yi jecy'ajty cõtujcin ti xymooyim. Je Espíritu Santo xyajtzinaayim huinixii, iich ajt huidibi ijtp tú'ciy miid Jesucristo. ³Miid co iich ajt ooy ninìcx ñijot'aty jibicpi, paady Dios xymooyim ycõtujcin jecy'ajty jaybety. Per je naaxhuiñyäj yajtigoy ajcxy je cõtujcin ymajaa, e ca' ymadacy nicxy xyajtzinaayim miid tudägy jot huinma'ñ. Paady Dios

yquejxy yci'm'ung huidi ti chinäy ya naaxhuiñ miid ñinïcx jadu'n nej ich ajt nmïidity nninïcx, jigix jëbi ndzinaayim miid huädz jot huinma'ñ. Jadu'n Dios y'ung chinay miid ñinïcx, per ca' ni ti bocy anajty miidity. E yi' ti y'ögy miid ajt nbocy ycixpi, e jadu'n yajtigoy je pocy huidibi ajt nïgix'ajtim. ⁴Jadu'n Dios ytuuñ jigix jëbi xyajtzinaayim miid tudägyjot tudägyhuinma'ñ jadu'n nej yi' ycötujcin y'ane'my. Miid co nmïid'ajtim Dios yjihui'ñ ymic'ajt ma ajt njot nhuinma'ñ, paady jëbi huaad ndzinaayim miid tudägy-jot tudägy-huinma'ñ.

⁵Yi jäy ajcxy huidibi ca' miidity Dios yjihui'ñ ymic'ajt ma yjot yhuinma'ñ, hue' ajcxy ycapxymidooyb je jibicpi huidibi ajcxy ñinïcx ñijot'ajtpy. Yi jäy ajcxy huidibi tzinaayb miid Dios yjihui'ñ ymic'ajt ma yjot yhuinma'ñ, hue' ajcxy ycapxymidooyb je Espíritu Santo. ⁶Yi jäy ajcxy huidibi capxymidoob je jibicpi huidibi ajcxy ñinïcx ñijot'ajtpy, hue' ajcxy ypadaangixyp o'cin. Yi jäy ajcxy huidibi capxymidoob je Espíritu Santo, hue' ajcxy ypadaangixyp jugy'ajtin huidibi ca' ycixipy ytigoyipy, etz nañ ypadaangixyp jotcujc'ajtin. ⁷Yi jäy ajcxy huidibi capxymidoob je jibicpi huidibi ajcxy ñinïcx ñijot'ajtpy, hue' ajcxy Dios ymidzip'ajtpy, ca' capxymidohuaangixy Dios ycötujcin. Ni ca' jajtcixy nej ajcxy capxymidógixipy Dios ycötujcin. ⁸Ca' Dios jäygidägy yi' ajcxy chinaayin huidibi ajcxy capxymidoob je jibicpi huidibi ajcxy ñinïcx ñijot'ajtpy.

⁹Per miich ajcxy ca' mgapxymidoogixy je jibicpi huidibi mninïcx nijot'ajtpy. Com miich ajcxy mmiid Dios yjihui'ñ ymic'ajt ma mjot mhuinma'ñ, e mguydungixpy je Espíritu Santo chojcin. Huenpinity huidibi ca' miidity Cristo yjihui'ñ ymic'ajt ma yjot yhuinma'ñ, ca' yi' y'ity miid Cristo. ¹⁰Pen miich ajcxy ijtp miid Cristo, yi mjugy'ajtin ajcxy ca' ycixipy ytigoyipy nimina, miid co Cristo ti xyaj'ahuimbijtcixy tudägy ma Dios yhuinduu. Yi mnaaxnicx cixamb tigoyamb yi'. ¹¹Pen ijtp ma miich ajcxy mjot mhuinma'ñ je' yjihui'ñ ymic'ajt je huidibi yajjugypjic jadüg'oc je Cristo co y'o'cy. Nañ jadu'n miich ajcxy Dios xyajjugypigaangixy jadüg'oc, co anajty ti m'öccixy, miid yi' yjihui'ñ ymic'ajt huidi yajpaatp ma miich ajcxy mjot mhuinma'ñ.

¹²Miid co nmïid'ajtim Dios yjihui'ñ ymic'ajt paady ycixpi, miich ajcxy migügtjic, copicy ngapxymidoohuim je Espíritu Santo, e ca' huaad ngapxymidoohuim je jibicpi huidibi ajt nninïcx ñijot'ajtpy. ¹³Pen ooy ajcxy xytimy'ane'mgixy je jibicpi huidibi ajcxy mninïcx ñijot'ajtyp, co m'öccixipy, yi mjugy'ajtin cixip tigoyip yi'. Per pen miid Dios yjihui'ñ ymic'ajt miich ajcxy myajtigoy je jibicpi huidibi mninïcx ñijot'ajtpy, co m'öccixipy, yi mjugy'ajtin ajcxy ca' yi' ycixipy ytigoyipy.

¹⁴Tüg'óciy pinjaty ajcxy capxymidoob je Espíritu Santo, Dios yi' ung'ajtip ajcxy. ¹⁵Je Espíritu Santo huidibi miich ajcxy xy'adigiigixp xyjottigiigixp,

ca' xychaachtungixy e nañ ni
ca' mdzinähuaangixy miid tzig'iñ
jihui'ñ. Ca' miich ajcxy jadu'n
paady nej tumbidijc huidibi ooy
tzig'iigixy yhuindzin. Co je Espóritu
Santo yajpaady ma ajcxy mjoy
mhuinma'ñ, jadu'n nipaady nejihuïy
miich ajcxy Dios xy'ung'adyii. E
com nmiid'ajtim Dios yjihui'ñ
ymic'ajt, je' jadu'n xyajminaanim:
“iDios Teedy!” ¹⁶Je Espóritu Santo
tiy'ajt yejcp ma ajt njot nhuinma'ñ,
je' jadu'n xyajminaanim co Dios
xy'ung'ajtim. ¹⁷Pen iich ajt Dios
xy'ung'ajtim, chi nbadaanim it
lugar quipxyi miid Cristo jiiy
tzejpjoty ma Dios yajpaady. Pen
nminajxim nyajnajxim tzaachypi
jadu'n nej Cristo minajxy yajnajxy
tzaachypi, chi nbadaanim Dios
y'oy'ajtin quipxyi miid Cristo.

¹⁸N'a'ixiibich co yi tzaachypi
yi ayo'n huidibi nminajxim
nyajnajxim ya naaxhuiñ, ca'
yi' ytim ytiijity, ca' ninej
yquipxyjatytiy je oy'ajtin etz
mijjotcuje'ajtin huidibi Dios
xyaj'ixaanim je huin'it xii co Cristo
anajty ymiñ jadüg'oc. ¹⁹Tüg'óciy
tijaty ya naaxhuiñ huidibi Dios
ti yajcojy yaj'oyiy, y'aa'ijxpy
yjijp'ijxpy ajcxy mina Dios
ymöhuäänigixy y'oy'ajtin ymij'ajtin
yi jäy ajcxy huidibi ajcxy Dios
ung'ajtip. ²⁰Tüg'óciy tijaty Dios ti
yajcojy yaj'oyiy ya naaxhuiñ, hue'
je' yjugy'ajtin cixamb tigoyamb,
ögam tidzam. E canan ci'm jadu'n
tzocy, hue' je' Dios jadu'n ti
yajnigödugiy. Per ca' yjugy'ajtin
ycixipy ytigoyipy tu'ciyi hue' ajcxy
y'aa'ijxpy yjijp'ijxpy co padaangixy
oy'ajtin jadüg'oc. ²¹Co anajty Dios

yaj'oyiy nej jëbi ajcxy chinaaygixy,
e ca' y'öccixipy, ca' y'titczixipy,
etz ca' ypügixipy, chi ajcxy
padaangixy oy'ajtin etz jotcuje'ajtin
quipxyi miid je jäy ajcxy huidibi
Dios ung'ajtip. ²²Com nejhuuiyim
co ixti chambaad tüg'óciy
huidijaty Dios yajcojy yaj'oyiy ya
naaxhuiñ yjihuiyb tzaachypi, e
ca' yjotcuje'ajtcixy. Tim jadu'n
nipaady nej tüg töxyjäy paady
tzaachypi co yhuaad'ajtni mina
y'ung yajma'xung'ada'ñ. ²³Canan
yi naaxhuiñbi huidi Dios yaj'oyiy
yi'yi tzaachypi jihuiyb, nañ jadu'n
iich ajt huidijaty miid'ajtp Dios
yjihui'ñ ymic'ajt, huidibi Dios
xymooyim jayijp'aty ca'ni anajty
nyajtigajtzim nninixc. Nañ iich ajt
tajim mayim njiiyim nyaaxim ixti
cooni anajty Dios xyajtigadzaanim
ajt nninixc etz xycöbigaanim ma yi'
y'it jiiy tzejpjoty, e xymiid'idaanim
ajt jadu'n nej yci'm'ung. ²⁴Miid
co n'aa'ijxim njijp'ijxim co Dios
xyajnidzögaanim ajt n'alma,
paady ti nbaatim jugy'ajtin
huidibi ca' ycixipy ytigoyipy. Co
ixyipy ti nbaatim huidibi anajty
njijp'ijxim, ca' ixyipy njacjijp'ijxim
co nbadaanimni. Com ca' pñ
jacjijp'ijxni co padaanip je huidibi
ti ocpatpi. ²⁵Per co njijp'ijxim co
nbadaanim huidibi ca' nmiid'ajtim,
huin'it n'ahuixim miid mecxtujcin
cooni nbaatim.

²⁶Tim jadu'n nej jotcuje'ajtin
nbadaanim co njijp'ijxim huidibi
Dios xymöhuaanim, nañ tim
jadu'n je Espóritu Santo xypubejtim
xypudigiyim co njotmetzciyim,
com ca' najtim nej jëbi huaad Dios
nmibijctzoohuim nej ypadyii. Paady

je Espíritu Santo xycodinaayim ma Dios, ymibijctzooyb je Dios mictägy miid iich ajt ycixpi miid jiiyin yaaxin, huidi ca' huaad yajcapxpidzimy miid miydacin. ²⁷Dios ñejhuiiyb ti jot ti huinma'ñ jäy ajcxy ymiid. E Dios nañ huinjihuiiyb tüg'óciy ayuc huidibi je Espíritu Santo yajnaxyp ma yi'. Je Espíritu Santo ypijctzooyb may'ajt jabom jabom ma Dios miid tüg'óciy je mibijcpidijc ycixpi. Nañ jadu'n pijctzoy jadu'n nej Dios tzocoy jäygidägy.

Mij madaacin ma mibijcin

²⁸Yi jäy ajcxy huidibi mijpidacp Dios, huidibi ajcxy Dios ti huin'ixy, jëbi chinaaygixy jadu'n nej Dios jäygidägy ajcxy chinaayin. Nejhuiiyim co huentimtiijity huidibi yi' ajcxy yminajxpy yajnaxpy, pen jibicpi o pen oybi, Dios jadu'n ti a'ixy co huen minajxcixy yajnajxcixy miid yi' ajcxy y'oy'ajtin ycixpi. ²⁹Je' yi' ajcxy huidibi Dios ti yhuin'ixyii, je' yi' ajcxy huidibi Dios ñejhuiiy jayijpni co ymibiga'ñyii y'ayuc. Dios jadu'n tumb ma yi' ajcxy yjot yhuinma'ñ jaydëbi yquipxyjatyty ajcxy yjot yhuinma'ñ miid Dios y'ung, jadu'n nej yi' yjot yhuinma'ñ miidity. ³⁰Yi mayjäy huidibi Dios yajnigödugiyy ca'ni anajty naaxhuiñybi chondacy co ytuna'ñ miid yi', yi' ajcxy Dios huin'ijxi. Yi mayjäy huidibi Dios ti yhuin'fjigixy, nañ Dios yi' ajcxy yaj'ahuimbijtip tudägy. E yi mayjäy huidibi Dios ti yaj'ahuimbity tudägy, nañ Dios yi' yajquipxyjatytiñhuaanip ajcxy y'oy'ajtin miid yi' y'ung y'oy'ajtin.

³¹¿Ti jada' njacijip'ijxim ti jada' njactzojcin? Ca' ni ti. Pen Dios iich ajt xypubejtim xypudigiyyim, çpin iich ajt jëbi xymimadaacim? Janch ni ca pin. ³²Dios ixti yci'm'ung ti yecy miid iich ajt ycixpi, co oy y'o'cy miid iich ajt ycixpi, co oy y'o'cy ma yi cruudz miid nidüg'óciy ajt nbocy ycixpi. Paady janch janch co Dios xymöhuaanim tüg'óciy oybi quipxyjaty miid yi' y'ung, Jesucristo. ³³¿Pin jada' jëbi ocxäy je jäy ajcxy huidibi Dios ti huin'ixy? Ca' ni pin. Com Dios ci'm yi' ti yaj'ahuimbijttäy tudägy. ³⁴¿Pin yi' ajcxy jëbi ocyajpocycäy? Ca' ni pin. Com Cristo o'c je' miid ajt nbocy ycixpi, etz yjugypijcy jadüg'oc, e jadachambi xii tiempo yajpaady a'oy'amy ma Dios ymijc, e yi' ane'mdaayb tüg'óciy. E Cristo iich ajt xyñibijctzohuiiyim, ypijctzooyb may'ajt ma Dios miid iich ajt ycixpi. ³⁵Com Cristo ooy xychojcin xyjihuiiyim, paady ni nej ca' xy'ixmadzaanim. Huen ti ndimpaatim ca' xy'ixmadzaanim. Oy ixypy tzaachyp i ayo'n nminajxim nyajnaxim, oy ixypy tajin mayin nbaatim; oy ixypy jäy xy'ixhuidijtim xypahuidijtim; oy ixypy yuu ayo'n nbaatim; oy ixypy huit tucxy nyajmayajtim; oy ixypy tzigi'ñ nyajnaxim; oy ixypy jäy xytimyyaj'o'cim. Oy ti ayo'n ndimbaatim, Cristo ca' xy'ixmadzaanim. ³⁶Com jadu'n ymiñ jaybety ma Dios ñecy ma jadu'n ymiñ:

 Miid miich, Huindzin Dios
 ycixpi, je nmidzipich
 xyjatytimyyaj'ögaambich
 xiim tzuum. Jadu'n iich ajcxy

nej cöbixy huidibi yajnicxip
ma yaj'öctac co yaj'öga'ñyii.

³⁷Ca' ti ayo'n nbaadanim.

Nmimadactähuaanim tüg'óciy
ayo'n, miid co Cristo xychojcim
xyjihuiyim. ³⁸⁻³⁹Janch
nejhuiybich tiydudägy co Dios
xychojcim xyjihuiyim. Ca' ji ni
pin jëbi huaad xypijc-huäcxim
ma Dios chójcin, oy ixipy
nja'o'cim; oy ixipy njajugy'ajtim;
oy ixipy xymidzip'ajtim ángel
ajcxy etz jacjadyi huidibi mic'ajt
miid jiiby tzajpjoty. Ca' ajcxy
jëbi huaad xypijc-huäcxim ma
Dios, ni ti huidibi ji ijtp cham,
ni je huidibi mimb cidacp, ni yi'
jëbi xycapijc-huäcxim ma Dios
chojcín. Ajt nHuindzin Jesucristo
ti xyajnejhuiyim jadu'n nej Dios
xchojcim xyjihuiyim co y'o'cy ma
yi cruudz miid ajt nbocy ycixpi.

Dios ti huin'ixy yi Israel jäy ajcxy

9 ¹⁻²Nmiidich je Cristo ytiy'ajt,
nyajnijayiybich miich
ajcxy yi' ytiy'ajt, ca' n'indägyich,
co ooy ndajy nmayich miid
n'amigügtijcich ycixpi je Israel jäy
co ajcxy ca' cöbiga'ñ je Cristo. Nañ
Dios yjihui'ñ, je Espíritu Santo,
tiy'ajt yejcp ma iich njot nhuinma'ñ
co jadu'n tajin mayin njihuüyich
miid yi' ajcxy ycixpi. ³Com tajy
may nayjihuiyijich miid iich
n'amigügtijc, iich nmigogajp, ixti
njaccodinähuaamybich ajcxy ma
Dios miid ypocy ycixpi, ixti jëbi
ixipy Cristo nja'ixmachich miid
yi' ajcxy ycixpi, ixti jëbi ixipy
Dios xychaachytuñich miid yi'
ajcxy ypocy ycixpi, co ixipy jëbi
Dios pocyhuinmecxy ajcxy. ⁴Com

hue' je' ajcxy Israel y'ap'ajtip
y'oc'ajtip, Israel jäy ajcxy. Hue'
anajty ajcxy Dios ti ycöbigyii jadu'n
nej jihuüy yci'm'ung, Dios anajty
ajcxy ti ñl'ixcidägyii, y'ijx ajcxy
Dios y'oy'ajtin. Dios nimay ajcxy
co ycuend'adip. Dios ajcxy jadu'n
yajni'ixiyyi nidüg'óciy tiy'ajt nej
ajcxy jëbi huaad Dios huindzigüy,
e Dios yajhuinhuaniiy Israel jäy
ajcxy je Cristo. ⁵Nañ hue' ajcxy
ymij'ap'ajtip ymijteedy'ajtip iich
ajt nmij'ap nmijteedy; je Abraham,
Jacob, etz David, e ma je' ymiñ
ajcxy, ji ymiñ je Cristo, e je' je' Dios
ajtp, yi' tüg'óciy ane'mdaayb jiiby
tzajpjoty etz ya naaxhuiñ. Je Cristo
capxpaady y'idipy huinixii.

⁶Co jadu'n mina'ñich co may ajcxy
Israel jäy ca' ajcxy Dios yjäy'adyii
tiydudägyi, ca' jadu'n mina'na'ñich
co Dios ca' cuyduñ yi' y'ayuc
huidibi yajhuinhuaniiy Abraham
etz Moisés. ⁷Canan nidüg'óciy
Abraham y'ap y'oc pada'ñ je
oy'ajt huidibi yajhuinhuaniiy
Abraham, com jadu'n yjaybetyity
ma Dios ñecy. Dios jadu'n nimay
Abraham: “Yi mmang, Isaac, ti
nhuin'ixyich jëbi y'ap y'oc paady
je oy'ajt huidibi ti nyajhuinhuaniiy.”

⁸Co Dios jadu'n nimay Abraham,
paady ycixpi nejhuiyim co ca'
nidüg'óciy Abraham y'ap y'oc
jëbi naydijyii Dios y'ung. Jëyi
Isaac y'ap y'oc jëbi ñaydijyii Dios
y'ung com Dios yajhuinhuaniiy
co may'ajt tuna'ñ miid yi' ajcxy.
⁹Com jadu'n yjaybetyity ma Dios
ñecy co Dios nimay Abraham:
“Nihuimbidaamybich ma je tiempo
huidibi ti n'agapxtucyich, e huin'it
mdöxyijc Sara y'ungbaadip.”

¹⁰ Ji jadüg tiy'ajt. Hich ajt nmij'ap Isaac ytöxyijc Rebeca metz ymang paty. ¹¹ Dios yhuin'ijx je jacmutzpi ca'ni anajty yma'xung'aty, e ca'ni anajty ñiguëxigý ti huinma'ñ ymiid, oyhuinma'ñ o jibic-huinma'ñ. Dios ninigoob anajty jayijpni ti huin'ixy je jacmutzpi. ¹² Com Dios ñimay je Rebeca co je jacmutzpi y'ane'mamyb y'ajch ma ca'ni anajty Jacob yma'xung'atyñi. ¹³ Tim jadu'n nej jaybety ymiñ ma Dios ñecy, Dios jadu'n minañ: “Jac ñigi ti ndzocyich Jacob, ca'ydi Esaú.”

¹⁴ ¿Nej n'ocminaanim? ¿Dios ca' tiybi tuñyi? Ca' yjadu'nity. Dios tiydudägy ytuñ. ¹⁵ Com jadu'n Dios nimay Moisés: “Nba'ayohuipych ninigoobi pinjaty ndzojpcyich.” ¹⁶ Co Dios jadu'n nimay Moisés paady nejhuiyim co canan paady ycixpi Dios pa'ayohua'ñ jay miid co ajcxy chachñaymija'ijxigixy co tunaangixy oyhuinma'ñ. Hue' je' Dios pa'ayo'n tuñ miid jäy ajcxy ninigoob co jadu'n tzocy. ¹⁷ Com jadu'n jaybety ymiñ ma Dios ñecy co Dios jadu'n nimay je Egipto rey:

Hich miich ti nmöy m'ane'min,
jigix jëbi jäy ajcxy ixipy je mij
ayo'n huidibi ndunaamybich
ma miich mnaax mgajp,
huin'it jäy ajcxy capxpaady
xyaj'idipy huindu'ñybi
ñaaxhuñ.

¹⁸ Dios ypa'ayooyb je' pinjaty chojpcy, e nañ jadu'n yjot yajjuuni pin jadu'n yajmidzojpcy.

¹⁹ Huin'it miich ajcxy xyñimähuibich: “Peni janch yjadu'nity, çti co Dios jadu'n jadüg'oc pocy'ixy jäy? ¿Pin jada' occapxhuimbidip nej yi' tzocyi?”

²⁰ Miich jäy, çmbin miich co ti myajcapxycoja'ñ myaj'ayuccoja'ñ miid Dios? ¿Nej jëbi pochyütüz nimäy je pin anajty ti yajcojyii? “¿Nej co jadu'n ti xyajcojyich?”

²¹ Tüdzyajcojpi yi' yaj'oyiib je mo'ntz nej tim tzocy. Pen yajcojamyb tüdz oybi tzoopatypi, yajcojpy je'. Peni yajcojamyb tüdz huidibi ca' oyjatyity, yajcojpy je'.

²²⁻²⁴ Tim jadu'n nej je түdzyajcojpi yaj'oyiib mo'ntz nej tzocy, nañ jadu'n Dios tuñ miid jäy nej tzocy. Dios ti yajcojy jäy, e miid ymic'ajt jëb tzaachytuñ miid ypocy ycixpi. E co jadu'n tzaachytunipy, chi ñiguëxigipy yi' ymic'ajt. Dios ooy jecy ti jamimecxtucy ajcxy huidibi paatip co Dios chaachytuniib ajcxy. Com Dios ti yajcojy jäy paady jëb nañ jadu'n pa'ayoohuipy etz may'ajt tunipy miid yi' ajcxy, jëbi ajcxy paadip yi' y'oy'ajtin. Dios ich ajt ti xyhuin'ijxim nijëjity judíojäy, etz nijëjity huidibi ca' yjudíojäyity, jëbi ajt n'alma nüzoozin paady. ²⁵ Com jadu'n jaybety ymiñ ma Oseas ñecy ma Dios jadu'n yminañ:

Yi jäy ajcxy huidibi ich
ca' anajty njäy'adyii,
njäy'adäänibich cham. Yi jäy
huidibi ca' anajty ndzocyich,
ndzogäänibich cham.

²⁶ E nañ jadu'n jadüg'it Oseas cojay: “E je jäy ajcxy huidibi anajty tzinaayb ma canaag naax cajn huidibi anajty ca' Dios yjäy'adyii, jëb ñaydiyii Dios yjäy, je Dios huidibi huinixii tzinaayb.”

²⁷ Nañ jotmay miid co Isaías jada tiy'ajt ycojay ma ñecy ma jadu'n yminañ: “Oy ixipy ajcxy

ti yjamayïy jadu'n nej tzaa'ung yajpaady ma mejy ypa', nihueeñ ajcxy y'alma ñidzoocin pada'ñ. ²⁸Com Dios mic ooy cõtujcin miidity, e ca' mimecxtugipy jäy ajcxy ypocytunii huinixii. E mic'amy tzaachypi möhua'ñ naaxhuinyjäy miid ypocy ycixpi co anajty xii tiempo paatni mabaad agapxtujcy." ²⁹Isaías ñajtzcapxiy jadu'n jecy'ajty:

Pen ca' ixypy je Huindzin Dios huidibi ane'mdaayb jiiby tzajpjoty etz ya naaxhuiñ, capubejty yi Israel jäy, co ca' ycajacyajtzooci nijëjity ajcxy, ycacödigoyday yi' ajcxy, tim jadu'n nej je jäy ajcxy yjajty jim ma Sodomo cajp etz Gomorra cajp, cödigoyday ajcxy.

**Yi judíojäy ajcxy etz
Jesucristo y'ayuc ytiy'ajt**

³⁰Jadu'n jëbi mhuinjihuiyigixy huidibi ti nyajnijayiyigixy jadu'n nej Dios ytun miid jäy ajcxy. Yi jäy ajcxy huidibi ca' yjudíojäyity, huidibi ca' cuyduñ Dios ycõtujcin je jecyip, co ajcxy mijpidägy je Cristo, chi ajcxy paady tudägy'ajtin ma Dios. ³¹Per yi judíojäy ajcxy huidibi jïjp'ijxp co tudägy'ajtin padaangixy miid co tzachcuydungixy Dios ycõtujcin je jecyip, ni ca' ajcxy mimadägy cuydundähuipy, e ca' ajcxy tudägy'ajtin paady ma Dios. ³²¿Na'amy co ca' ajcxy mimadägy cuydundäy Dios cõtujcin? Je' co ajcxy ca' mijpidägy huidibi Dios ti tuñ miid yi' ajcxy ycixpi. Hue' ajcxy tijy co tudägy'ajtin padaangixy ma Dios miid co tzachcuydungixy Dios

ycõtujcin je jecyip. Hue' ajcxy ayo'n ypadamyb co ca' Cristo cöbijccixy, tim jadu'n nej jäy ayo'n paady co ycönepy ma tüg tzaa. ³³Com jadu'n jaybety ymiñ ma Dios ñecy, ma Dios jadu'n ymina'ñ:

Nguexaamybich jim
Jerusalén tüg jäy. Mayjäy ca' mijpidäga'ñ je jäy, e ayo'n ajcxy ypadamyb ma iich. Tim jadu'n nej ixypy ti nbidägyich tüg tzaa ma jäy ajcxy huaad ycönejpcixy, e chi yciday ajcxy. Tüg'óciy jäy pinjaty mijpidaacp je jäy huidibi nbidägaamybich jim Jerusalén, hue' ajcxy yi' ca' ayo'n pada'ñ ma iich, nbocyhuinmecxaamybich yi' ajcxy.

10 Miich ajcxy nmigügtijcich, ooy ndzocyich cixyjot huinjijot co yi Israel jäy nidüg'óciy pada'ñ y'alma ñidzoocin. Ooy iich nigü Dios nmibijetzoy miid yi' ajcxy ycixpi. ²Jëbi ndiy'ajt yecyich co yi Israel jäy ooy ajcxy Dios jayajmij'ajtcixy. Hue' janchtiy ca' ajcxy huinjihuiyi Dios ytiy'ajt. ³Com nejhuiyb ajcxy co Dios yajpocyñihuädzamyb jäy ajcxy, hue' ajcxy ca' huinjihuiy nej Dios yhuinma'ñ miidity. Ci'm anajty chachhuinma'ñ ixtaaygixy nej ajcxy jëbi ñayyajpocyñihuädzigixipy. Ca' anajty ajcxy cöbicy Dios ytiy'ajt nej jëbi huaad ñayyajpocyñihuädziyib.

⁴⁻⁵Yi judíojäy ajcxy ca' huinjihuiyigixy co je Cristo y'oy ya naaxhuiñ, e chi yajtigooyi Dios ycõtujcin ymic'ajt huidibi Moisés yjay, jigix jëbi tüg'óciy jäy pinjaty mijpidacp Cristo ytiy'ajt, huin'it

ajcxy paadip tudägy'ajtin. Moisés yjayhui'm ma jadu'n ymina'n: "Je pinjaty cuydumb je Dios ytiy'ajt, jim mic'ajt paadipy miid chinaayin ycixpi." ⁶⁻⁷ Per yi jäy ajcxy huidibi mijpidaacp Cristo etz cuyduni yi' ytiy'ajt, yi' ajcxy ymina'n: "Ca' huaad judfojyä ajcxy yminaangixy jotjoty huinma'ñyoty: ¿Pin ocpättigihui'p tzajpjoty nicx je Cristo yajtzoon? o ¿Pin nicxamb ca'oydactuuby ma ajcxy öcpidijc y'lity e yajjugypigaanip je Cristo?" ⁸ ¿Nej Dios y'ayuc ymina'n? Jadu'n Dios y'ayuc ymina'n: "Ti mmido y miich ajcxy Dios y'ayuc ytiy'ajt ma mgi'm'ayuc, ti jäy ajcxy capxhuäcxy ma miich, ti mmido'mbijccixy." Pues jada je' je y'ayuc tiy'ajt nej jëb mijpidaaccixy Cristo, huidibi tiy'ajt iich ajcxy ngapxhuäcxp. ⁹ Pen miich mgapxypidzimyb mayjäy agujc co miich ajcxy Jesús mHuindzin'adyii, etz mmibijcipy ajcxy ma mjot mhuinma'n co Dios ti yajjugypijcy Jesús co y'o'cy, huin'it m'alma paadip nïdzoocin ma Dios. ¹⁰ Co mmijpidägipy Jesús cixyot huinijot huin'it Dios xyajpocynïhuädzipy. Co mgapxypidzimipy mayjäy agujc co miich mijpidägy Cristo Jesús, huin'it yi m'alma nïdzoocin pada'n.

¹¹ Com jaybety jadu'n miin ma Dios ñecy, ma jadu'n ymina'n: "Nidüg'öciy jäy huidijaty mijpidacp je Cristo, ca' ajcxy ayo'n pada'n ma Dios." ¹² Jëbi nidüg'öciy jäy mijpidägy je Cristo Jesús com Dios tú'ciy yajhuinhuaniy pocyñihuaatzin ma yi judfojyä etz ma huidi ca' yjudfojyity. Ji tüg Huindzin je Jesucristo huidibi niHuindzin'ajttaayb. Jesucristo

may'ajt oy'ajt tunam mijcajee miid huentimpinjäyity pinjaty pijczoob pubejtin ma Dios miid yi' yxii. ¹³ Com jadu'n jaybety ymiin ma Dios ñecy, ma jadu'n ymina'n: "Nidüg'öciy jäy pinjaty Dios mibijctzoob miid Huindzin Jesucristo yxii, yi' ajcxy y'alma paadip nïdzoocin." ¹⁴ ¿Nej jëbi jäy ajcxy occohuanïy Jesucristo co huen y'alma nïdzögy, pen ca' anajty ti mibijci je ytiy'ajt? Pues ca' yjadu'nity. ¿Nej jëbi jäy mibicy Jesucristo peni ca'ni ajcxy amido'ijti y'ayuc? Pues ca' yjadu'nity. ¿Nej jëbi jäy ajcxy midoogixy Jesucristo y'ayuc, pen ca' pin capxhuäcxy ma yi' ajcxy? ¹⁵ ¿Nej jëbi jäy ajcxy capxhuäcxy Jesucristo y'ayuc ytiy'ajt, pen ca' pin yquexyii ayuccapxhuäcxpi? Com jaybety jadu'n ymiin ma Dios ñecy, ma jadu'n ymina'n: "Ooy oy jäy ñayjihuiyïi co pinjaty mimimb mija'tp oybi tiy'ajt, pinjaty capxhuäcxp oybi tiy'ajt ma yi' ajcxy."

¹⁶ Per ca' nidüg'öciy jäy mibicy je oybi tiy'ajt, com Isaías jadu'n cojay ma ñecy ma jadu'n ymina'n: "Huindzin Dios, ¿pin ti mijpidägy iich ajcxy n'ayuc?" ¹⁷ Cooni jäy ajcxy capxhuäcxy Jesucristo ytiy'ajt ma jäy chinaaygixy, huin'it ajcxy ymibijccixy com ti amido'ijtcixy je tiy'ajt.

¹⁸ Per n'amidooybich miich ajcxy: ¿Nej ca' jada' yi judfojyä ajcxy midoy Dios ytiy'ajt? Janch jadu'n ti ajcxy jamidoy, com jaybety jadu'n ymiin ma Dios ñecy ma jadu'n ymina'n:

Ti capxhuäcxy ajcxy Dios y'ayuc ytiy'ajt huindu'mybi naaxhuiñ.

Ti ajcxy Dios y'ayuc
midodaayi huindu'mybi
naaxhuiñ.

¹⁹Jadüg'oc n'amidoogixy: ¿Nej
ca' Israel jäy jada' ajcxy nejhuïy
Dios ytiy'ajt? Nejhuïyb ajcxy. Com
jecy'ajty Moisés ycojay ma ñecy ma
Dios jadu'n ymīnañ:

Nyajpocyñihuaatztähuibych
yi jäy ajcxy huidibi ca'
iich njäy'adyii, e huin'it
miich ajcxy cohuindoyii
mjihuïhuipy miid yi' ajcxy
ycixpi. Ndunipyich may'ajt
miid yi' ajcxy, e huin'it miich
yi' ajcxy mmijotmädi.

²⁰Jadu'n jadüg'it Isaías cojay ma yi'
ñecy, ma Dios jadu'n ymīnañ:

Yi jäy ajcxy huidibi ca'
xy'ixtäyich, ti xypaadyich
ajcxy. Ti nyajniguëxgyich
ndiy'ajt ma yi jäy huidibi ca'
xyñidiy xyajtiyich.

²¹Com jadu'n jaybety ymīñ ma Dios
ñecy, ma Dios jadu'n nigapxy yi
Israel jäy co jadu'n ymīnañ:

Jabom jabom ti
njamimecxtucyich yi Israel
jäy ajcxy. Ti njayajnimäyich
iich ndiy'ajt, e ca' ajcxy
mijpidägy. Hue' ajcxy
ca' xycapxymidooyich,
xymijotmij'öcpich ajcxy.

**Yi Israel jäy ajcxy huidibi
ti ypcynihuaatzcixy**

11 Paady n'amidoogixy:
¿Nej ti jada' Dios ix'ijxni
ixtijni yi Israel jäy ajcxy? Pues ca'
yjadu'nity, Dios ca' yi' ixmachñi
Israel jäy ajcxy. Com nañ Israel
jäy iich. Abraham nmij'ap'ajtibich
nmijteedy'ajtibich e nañ jim

ngogápidyich ma anajty Benjamín
ycogajpity. ²⁻³Dios ca' ixmach yi'
yjäy huidibi yhuin'ijx jecy'ajty co
jäy'ada'ñyii jigix jëbi may'ajt oy'ajt
tunipy miid yi' ajcxy. ¿Nej ca' ajcxy
mnejhuïy nej jaybety ymīñ ma
Dios ñecy jadu'n nej Elías nigapxy
yi Israel jäy ma Dios? Jadu'n
ymīnañ:

Huindzin Dios, ti yi Israel jäy
ajcxy yaj'öctäy huidibi anajty
miich m'ayuc xycapxhuäcxip.
Ti ajcxy yajhuindigoydäy je
tzaa macxy ma anajty jäy
xyhuindzigäy. Naydügpaic
iich ti njachui'myich
njaccapxhuäcxych miich
m'ayuc, e nañ xyaj'ögaamich
jäy ajcxy.

⁴E chi Dios y'adzooy nimay Elías:
Ca' mim naydügity, ji iich
ahuing nmídidyich
yujpcicy jahuixtucj mil
yëydijc huidi xy'ojadajpich
xyhuindzigiiybich chambaad,
huidibi ca'ni huingoxtinäy
yi Baal, yi dios falso, ca'pi ti
mie'ajt miidity ni ti tzöc'ajt ca
miidity.

⁵Tim jadu'n nej Dios miidity
anajty huixtucj mil yëydijctijc
jecy'ajty co anajty Elías yjugy'aty,
nañ tim jadu'n cham ma iich ajt
nxii ndiempo Dios ymiid nijëjity
judíojäy huidibi ti pa'ayoy, e
paady ycixpi ti yhuin'ixyii jëbi
yi' jäy'adyii. ⁶Com co ixypy ajcxy
yajxon cuyduni Dios ycötujcin, ca'p
ni ti pa'ayo'n Dios jactunaani miid
yi' ajcxy, com co ti anajty jim Dios
y'ayuc ycuycundäyii.

⁷¿Ti ti ytunyii ti yjadyii miid
yi Israel jäy ajcxy? May ajcxy

ca' may'ajtin oy'ajtin paady ma Dios jadu'n nej ajcxy jįp'įxcixy. Jęyi ajcxy huidi Dios huin'įxi ti ajcxy paatcixy oy'ajt ma Dios. Yi jacjadyii Israel jįy ajcxy Dios nįg ooy yajjotmį'öccixy. ⁸Com jadu'n jaybety ymiiñ ma Dios ñecy jadu'n nej Dios yajjotmį'ögy yi Israel jįy, ma jadu'n yminañ:

Tim jadu'n ajcxy nipaady nej jįy ajcxy huidibi ti ymį'öctigooyñi, jadu'n nipaady nej jįy huidibi huintzip, jadu'n nipaady nej huidibi cönatip.

⁹David nañ jadu'n ycojay jecy'ajty ma ñecy, ma jadu'n yminañ:

Huindzin Dios, cham je jįy tzachnixondągy yi tzinaayin yi jugy'ajtin, ca' ajcxy xyjįymech. Tįmįtiini ajcxy ayo'n möhuipy; tim jadu'n nej iyujc ayo'n paady co yajtįxuuch o co yjut cögįy.

¹⁰Yajma'ti ajcxy yjot yhuinma'ñ, huen ahuimbįtcixy jadu'n nej jįy huintzipi. Mö ajcxy tzaachypi huinixii huinitįempo, tim jadu'n nej jįy ajcxy tzaachypi jįhuįy huidibi jemxypi tzmįccixp.

Yi ypocyhuinmeecxin huidibi ajcxy ca'p yjudįöjįyity

¹¹Co jadu'n yi maybi Israel jįy ca' cöbįccixy Dios ytiy'ajt, ¿nej mdįy, ti Dios y'ixmachyii ajcxy tüccį'yi, e yajtįgoya'ñ ajcxy? Pues ca' yjadu'nity, ca' Dios ixmach yi Israel jįy ajcxy tüccį'yi. Co yi Israel jįy ca' cöbįccixy Dios ytiy'ajt nej Cristo y'o'cy mįid yi' ajcxy ypocy ycįxpį, paady cöbicy yi huidibi

ca' yjudįöjįyity, jębi ajcxy y'alma nįdzoocin paady. Jadu'n Dios ytuñ jįgix jębi yi judįöjįy ajcxy cohuındoyii jįhuįhuipy, e chi nañ jadu'n mįįpidągipy ajcxy Jesucristo. ¹²Pen yi mayjįy ajcxy huidįjaty ca' y'israeljįyity mįį'oy'ajtin mįįjotcujc'ajtin ti paady, mįid co yi jacmaybi Israel jįy ca' cöbįccixy Jesucristo, chi nįgi oy'ajtin jotcujc'ajtin pada'ñ yi naaxhuįnyjįy ajcxy co anajty nidüg'öciy Israel jįy yjothuimbįttaaygixy etz cöbįjctaaygixy je Cristo.

¹³Cham nijayįygixy mįich ajcxy huidi ca' yjudįöjįyity, com Dios ti xyquexyich ngapxhuäcxich yi' y'ayuc ma yi jįy ajcxy huidibi ca' yjudįöjįyity. Ooy nyajcopicyich jada ndungich, jįgix jębi judįöjįy oy'ajtin paady nañ jadu'n. ¹⁴Ca' jecyity co iich n'amįgügįtįjc, yi judįöjįy ajcxy, cohuındoyii ajcxy jįhuįhuipy, co anajty mayjįy huidi ca' yjudįöjįyity mįįpidągy iich n'ayuc. Co jadu'n ajcxy cohuındoyii jįhuįhuipy, chi ajcxy nañ jadu'ñ mįįpidągipy Jesucristo. ¹⁵Com pen je naaxhuįnyjįy huidibi ca' yjudįöjįyity, huidibi Dios jecy'ajty ca' jįygįdaci ajcxy chinaayin, pen ti ajcxy cöbįcį Dios ytiy'ajt, pen ti ajcxy oy'ajtin paady ma Dios, mįid co Dios ti ixmach yi Israel jįy huidibi ca' cöbicy yi' ytiy'ajt, chi yi Israel jįy co ajcxy jadüg'oc yjothuimbįdįpy etz cöbįgįpy Dios ytiy'ajt, nañ jadu'n ooy yjotcugįhuipy ajcxy, jadu'n nejjįhuįy ti ajcxy y'ögy etz nej jįhuįy ajcxy ti yjugypicy jadüg'oc. ¹⁶Com co Abraham, Isaac etz Israel Dios anajty jįy'ajtip, paady nañ jadu'n

tüg'óciy Israel jäy Dios jäy'adyii, miid co Israel y'ap'ajtip y'oc'ajtip ajcxy. Tim jadu'n nejjihuüy judíojäy ajcxy tzajcaagy puuducy möy Dios, nañ jadu'n je ytujctuc huidibi jac-hui'm nañ Dios je' yje', e nañ tim jadu'n nej co jäy ajcxy möy Dios quipy ytictz, tüg'óciyi je' Dios je'ajtäyii quipy y'aacxy.

¹⁷Hue' je' nijëjity Israel jäy ca' mijpidägy Dios ytiy'ajt, paady ñajtz'ixiüy, e may'ajt oy'ajt tuñ miid huingbi jäy huidi ca' israeljäyity. Tim jadu'n nej jihuüy tüg oyguipy huidi tiim'ajtp yajpubuxy y'aacx, e je ma ti yajjijppujxtüty, je' yjijp yajpidägy ma huingbi quipy y'aacx. Miich ajcxy huidi ca' yjudíojäyity huidibi ti mibicy je Cristo, ti mbaady Dios y'oy'ajt tim jadu'n nej judíojäy ajcxy jecy'ajty miidity Dios y'oy'ajt. ¹⁸Ca' huaad amij agix mnayjihuiüygixy, e ni ca' huaad m'ixtijcixy yi judíojäy huidibi ca' mijpidaaccixy je Cristo. Miich ajcxy yi m'oy'ajt ti mbaady ma Dios, tim jadu'n nej je quipy y'aacx mic'ajt paady ma yi quipy ytictz.

¹⁹Ca' yjecyity co miich ajcxy mina'naangixy co Dios najtz'ixiüy yi judíojäy huidibi ca' mibicy Cristo, jaydëbi miich ajcxy mnaydijyü co Dios xyjäy'adyii. ²⁰Tiy'ajt jadu'n nej miich mina'ñ. Dios ñajtz'ixiüy yi maybi judíojäy miid co ajcxy ca' mibicy Jesucristo. E Dios miich ti xycöbicy miid co ti mmibicy Jesucristo. Per ca' huaad miich amij agix mnayjihuiüyü miid co Dios ti xycöbicy. Naygüend'adii yajxon ma Dios ytiy'ajt, tziği' Dios.

²¹Com Dios ñajtz'ixiy yi judíojäy

ajcxy miid co ca' ymijpidägyü yi' ytiy'ajt. Nañ jadu'n miich ajcxy yi' xyñajtz'ixihua'ñ, pen ca' mmijpidaaccixy yajxon yi' ytiy'ajt. ²²Cuentipic jadu'n nej Dios may'ajt oy'ajt tuñ miid nijëjity jäy, etz mic tzaachytuñ nijëjity jäy. Dios mic tzaachytuñ je judíojäy huidibi ca' ycapxymidooy, etz may'ajt oy'ajt tuñ miid miich ajcxy huidi capxymidoob. Jaccuydun yajxon Dios ytiy'ajt, e nigi Dios may'ajt oy'ajt xytuunipy, pen ca' mguyduni yi' ytiy'ajt, huin'it Dios xyñajtz'ixihuiipy. ²³E nañ jadu'n yi judíojäy ajcxy huidi ca' mibijccixy Jesús, co ajcxy yhuinma'ñ yajtigadzipy, e mijpidägyü Jesús, huin'it Dios ycöbigiüyb jadüg'oc, etz Dios miid ymic'ajt jëbi may'ajt oy'ajt tunipy miid yi' ajcxy. ²⁴Com pen miich ajcxy huidi ca' yjudíojäyity huidibi jecy'ajty anajty ca' Dios jäy'adyii, pen miich ajcxy Dios mic'amy ti xycöbicy, nañ jadu'n jactzojc cöbiga'ñ huidibi ajcxy judíojäyip, pen ycöbijcy ajcxy.

**Jadu'n nej Dios
yajnidzooccogixihua'ñ
Israel jäy ajcxy**

²⁵Miich ajcxy nmigügtijcich, nyajnijayüyb ajcxy jadu'n nej Dios tuna'ñ miid yi Israel jäy, jaydëbi ca' miich ajcxy amij agix mnayjihuiüyüyb, etz jaydëbi mnejhuiüipy jada tiy'ajt huidibi ca' pin nejhuüy, co yi Israel jäy ajcxy ooy ajcxy y'aamijity yjotmijity, ca' ajcxy capxymidooy Dios. E jadu'n ajcxy y'ida'ñ mabaad anajty yca'pxy je mayjäy, ca'pi y'israeljäyity je huidibi mijpidägam Jesucristo

ytiy'ajt. ²⁶Nejhuiiyim co Dios may'ajt oy'ajt tunamb jadüg'oc miid tüg'óciy Israel jäy ajcxy, com jadu'n jaybety ymiñ ma Dios ñecy ma Dios jadu'n ymina'n:

Jacjiini tüg Israel jäy ymina'n huidibi yajnïdzögamb ajcxy ma yi' ypocy. Yi' yajtigoyaanip Israel jäy ypocy.

²⁷Jadüg'it jaybety ymiñ ma Dios jadu'n ymina'n: Jadu'n nyajhuinhuaniiyich yi Israel jäy co yi' ajcxy ypocy nyajtigooybich.

²⁸Co yi Israel jäy ca' mijpidaaccixy Jesucristo ytiy'ajt, chi Dios ajcxy ñajtz'ixiyyi. E co ñajtz'ixiyyi ajcxy, paady ycixpi miich ajcxy Dios ti yxcöbicy, co ti mmijpidaaccixy Jesucristo. Per chambaad Dios jactzojctay yi Israel jäy miid co Dios huin'ijxy yi Abraham, Isaac etz Jacob jecy'ajty jëbi yi' yjäy'adyii. ²⁹Dios ti huin'ixy yi Israel jäy ajcxy jëbi yi' yjäy'adyii, etz tüg'óciy huidi yajhuinhuaniiy co möhua'n, co may'ajt tuna'n miid yi' ajcxy ycixpi. Ymöhuipy yi', ytunipy yi'. Dios ca' y'ayuc yajxigy. ³⁰Miich ajcxy huidi ca' yjudíojäyity jecy'ajty ca' anajty mmijpidaaccixy Dios.

Jadachambi xii tiempo Dios miich ajcxy ti xypa'ayoy, miid co yi Israel jäy ca' mijpidägy Cristo ytiy'ajt.

³¹Yi judíojäy jadachambi xii tiempo ca' mijpidaaccixy Dios ytiy'ajt, tim jadu'n nej jecy'ajty miich ajcxy ca' anajty mmijpidaaccixy Dios ytiy'ajt. Jacjiini Dios pa'ayoohuin tuna'n jadüg'oc miid yi judíojäy ajcxy tim jadu'n nej ytuñ miid miich ajcxy jadachambi xii tiempo. ³²Com Dios anajty ti yajpocycädäy tüg'óciy

jäy co ajcxy ycapxycömidodacy, yi judíojäy etz nañ huidi ca' yjudíojäyity, paady ycixpi Dios pa'ayo'n tuñ miid nidüg'óciy jäy, judíojäy etz nañ huidi ca' yjudíojäyity, tüg'óciy pin mijpidacp yi' ytiy'ajt.

³³iOoy ycodzigijity Dios! Dios ooy mijcjee may'ajt oy'ajt tuñ miid jäy ajcxy ycixpi. Dios ooy mijcjee mijhuinma'n ti tuñ miid jäy ajcxy ycixpi. Dios ooy mijcjee ycohuinma'nity. Ca' ni pin jëbi huinjihuiydäy je ayuc huinma'n huidi Dios ymiid. Etz nañ ca' ni pin jëbi huinjihuiydäy huidibi Dios ytumyb. ³⁴Com jaybety jadu'n miñ ma Dios ñecy ma jadu'n ymina'n:

Ca' ni pin jëbi huinjihuiydäy nej Dios yhuinma'n miidity. Ca' ji ni pinjäy huidi ti capxhuijy Dios.

³⁵Ca' ji ni pinjäy huidi tijaty ti ocmooybi Dios. Dios ca' ni ti nuucxy miidity miid ni pinjäy.

³⁶Tüg'óciy huidijaty iich ajt ya nbaatim, ac jiiby choondäy ma Dios. Yi' tüg'óciy ti yaj'oyiydäy, e yi' je'ajtaayip tüg'óciy. iTzoc Dios capxpaatim ojadajtim huinixii huinitiempo! Jadu'n jadu'n. Amén.

Je jugy'ajtin cixyot ma Dios

12 E jadu'n nmigügtijcich, cham iich miich ajcxy nimaaygixy mictägy, com co Dios ti xypa'ayoogixy, paady ycixpi nay'ayéjcigix naygiyéjcigix amuumdügjot ma Dios. Cuychinayy yi ytiy'ajt yajxon jabom jabom. Tzinaaygix miid huädz mjet mhuinma'n, jadu'n nej Dios jëbi jäygidägy yi mdzinaayin. Jada je

tiy'ajt nej jēbi Dios m'ojadajtcixy tiydudāy. ²Ca' ajcxy mguydungixy mguychinaaygixy yī naaxhuiñyājā ajcxy yjibicjot yjibic-huinma'ñ huidibi tzinaaygixp jadachambi xii jadachambi tiempo. Com Dios ti xymooygixy jemybi mjet jemybi mhuinma'ñ, paady mguydunipy ajcxy yī' ytiy'ajt. Ixpjccix Dios ytiy'ajt, jigix ajcxy mnejhuñhuipy huidibi tiy'ajt Dios chojcyp mguydunipy, etz jigix mhuinjihuñhuipy je oyhuinma'ñ, je tudāgypī huinma'ñ huidibi Dios yjāygidacpy, je huinma'ñ huidi huādzip ca'pxyip.

³Com Dios may'ajt oy'ajt ti tuñ miid iich etz ti xymōyich jada tung co ngapxhuācxich yī' y'ayuc, paady iich miich ajcxy nimāy nidüg'óciy co ca' huaad amij agix mnayjihuiyigixy, ca' huaad nīgi anaxy mnaygōmāayigixy ci'm. Nidüg nidüg ci'm huinmaaygixy yajxon huidi tung jēbi myajnicxcixy, jadu'n nej Dios huijy'ajt cujc'ajt ti xymooygixy. ⁴Jadu'n nej iich ajt nninixc ymiid yhuin y'ahuac etz yci' ytecy, je ninixc abicy ytung miidity, je huin abicy ytung miidity, je y'ahuac abicy ytung miidity, etz je ci' teci abicy ytung miidity. ⁵Nañ tim jadu'n iich ajt huidi mijpidacp Cristo, e ni may iich ajt, e tügpicy jāy iich ajt com tú'ciy nmibijcim. E nije' nije' Dios huijy'ajt cujc'ajt ti xymooyim abicyjaty, nej jēbi nije' nije' Dios ytung nyajnicxim.

⁶Com abicyjaty Dios ti xymooyim huijy'ajt cujc'ajt, paady copicy nyajtuunim nije' nije' je huijy'ajt cujc'ajt huidi Dios ti xymooyim. Pen Dios ti xymooyim huijy'ajt

cujc'ajt jēbi ngapxhuācxim yī' y'ayuc, copicy ngapxhuācxim mibaad ixpijcin nmiid'ajtim. ⁷Pen Dios huijy'ajt cujc'ajt ti xymooyim co jēbi nbubejtim nmigügtijc, copicy nmigügtijc nbubejtim. Pen Dios huijy'ajt cujc'ajt ti xymooyim jēbi nyaj'ixpijcin nmigügtijc, copicy ndung'ajtim yaj'ixpigii. ⁸Pen Dios huijy'ajt cujc'ajt ti xymooyim co jēbi ngapxhuijim nmigügtijc, co jēbi njot'amijmooyim nmigügtijc, copicy ngapxhuijim nmigügtijc, etz njot'amijmooyim nmigügtijc agujc jotcujc. Pen nyejcin tijaty ma nmigügtijc, copicy agujc jotcujc nyejcin. Je huidi ajcxy nigohuajc'ajtp mibijcpidijc copicy yajxon y'ané'mgixipy. Pen Dios huijy'ajt cujc'ajt ti xymooyim co jēbi nbubejtim jāy ajcxy huidibi ayo'n miid jotmay miid, copicy agujc jotcujc nbubejtim pinjaty ayo'n miid jotmay miid.

Nej mibijcpidijc huaad jugy'ajtcixy chinaygixy

⁹Naychójcigixy nayjihuiyigixy miñ xyipy amuumdügjot, ca' y'ametz yjotmetzity. Ca' mnijot'ajtcixy jibic jot jibic-huinma'ñ. Nijot'ajtcix nīgi oyjot oyhuinma'ñ. ¹⁰Naychójcigix nayjihuiyigix amuumdügjot, jadu'n nej ypadyii mnaymigüg'ajtigixipy ma Jesucristo. Nayyajmij'ajtigix nīgi nidüg nidüg miich ajcxy.

¹¹Naymic'fjixigix cixy jot huinijot, ca' mnuux'ajtcix. Tungix amuumdügjot miid mHuindzin Jesucristo ycixpi.

¹²Tzinaaygix agujc jotcujc, com mnejhuiyb ajcxy co mbada'ñ

oy'ajtin ma Dios. Mecxtujccix yi tzaachypí ayo'n huidibi mminajxyp myajnajxyp. Mibijctzoogix Dios jabom jabom.

¹³Naybubéjtigix miñ xyipy, pen yajmayajtpy migüg tijaty. Nayyajjättácigix miñ xyipy oy yajxon.

¹⁴Nibijctzohui' ma Dios huidibi ajcxy xy'ixhuidijtp xpahuidijtp. Nibijctzohui' mmidzip huen Dios may'ajt oy'ajt tuñ miid yi' ycixpi. E ca' mnibijctzohuüy co huen ayo'n paadipy.

¹⁵Tzoc jotcujc nayjihuiyim co ajt nmigügtijc jotcujc ñayjihuiyíi. Tzoc miidtajim miidmayim nmigügtijc pen tajp mayb.

¹⁶Ooy yajxon nayyaj'íjtigix naygodigíiyigix. Ca' amij agix mnayjihuiyigixy. Migüg'adiiyb yi mmigüg huidi ayoob. Yung naxy miid'at mjot mhuinma'n, ca' mnaygömaáyigixy.

¹⁷Co jäy xymidundigóoygixipy, ca' huaad jibic myaj'ahuimbijtcixy. Hue' janchtiy oybi ajcxy mdunipy jadu'n nej jäy jébi jäygidägy. ¹⁸Oy nayyaj'íjtigix miid nidüg'óciy jäy mabaad mmadägy. ¹⁹Miich ajcxy migügtijc, co jäy jibic xymidundigóoygixipy, ca' nañ jadu'n ajcxy myaj'ahuimbidity, mimecxtugipy ajcxy, com Dios yi' tzaachytunip yi jäy ajcxy huidi anajty xymidundigóoygixp. Com jaybety jadu'n ymiñ ma Dios ñecy jadu'n yminañ: “Hich nyaj'ahuimbiditych nej anajty jäy xymidundigooygixy.”

²⁰Co jäy xymidundigóoygixipy myaj'ahuimbidity ajcxy oybi, com jaybety jadu'n ymiñ ma Dios ñecy,ma jadu'n yminañ:

Pen yi mmidzip yubo'cip, myajcayipy myaj'ügipy, pen yi mmidzip tidziyipy, myajni'ügipy. Co jadu'n mdunipy miid mmidzip huin'it tzöydu'n jihuñhuipy.

²¹Pen myaj'ahuimbijtpy jibic co jäy xymidundigoy, ti anajty jibic-huinma'n xymimadägy. Hue' janchtiy yajtun mecxtujcin etz oyhuinma'n, e jadu'n jibicpi mimadägyipy miid oybi.

13 Copicy co nidüg'óciy jäy capxymidóogixipy yi cajp tungmiidpi etz yi gobierno tungmiidpi. Ca' ji ni tüg tungmiidpi huidibi jébi y'ane'my pen Dios ca' a'ixiy. Com Dios jadu'n cötujcin ti yajhui'my co huen jii'aty tungmiidpidijc, paady ycixpi tungmiidpidijc nidüg'óciy jim mic'ajt paady ma Dios. ²Paady jäy ajcxy pinjaty ca' ycapxymidoy ma tungmiidpidijc, hue' tundigooyb ma Dios e tzaachypí ajcxy ypadaamyb. ³Yi mijtungmiidpi ca' yi' ajcxy adzigiy yi jäy huidijaty oyhuinma'n miid. Hue' janchtiy yi' ajcxy chaachytunipy yi jäy huidi jibic-huinma'n miid. Pen mdzojcyp co ca' tzaachypí mbaadipy ma yi tungmiidpi, hue' janchtiy oybi mdunipy, e huin'it m'idipy jotcujc. ⁴Com Dios ti pidägy jada tungmiidpi miid miich ajcxy ycixpi, jigix jébi jotcujc ajcxy mdzinaaygixy. Pen mdundigooyb huin'it je tungmiidpi mdzigihuipy, com yi' ymiid mic'ajt jébi tzaachytuñ jäy ajcxy huidibi tundigooyb. Com Dios ytung ytuunipy etz ycuuyduunipy Dios ycötujcin jadu'n nej Dios

xyñajtz'ane'miyyim, copicy co tzaachytuñ je jäy ajcxy huidibi tundigooyb. ⁵Paady ycixp copicy mgapxymidohuipy tungmiidpidijc, jigix ca' miich ajcxy Dios xychaachytunipy e nañ jotcujc mnayjihuihuiyb co ca' anajty ti ti mdundigoy. ⁶Yi tungmiidpidijc Dios ycixpi ajcxy ytuñ, e ymiid ajcxy ycötujcin, paady ycixpi copicy mmigüedipy ajcxy.

⁷Mgüedipy ma yi tungmiidpidijc huidibi xypaatp. Co ajcxy cajp meen' yajmucy, migüedipy. Co je gobierno tungmiidpi pidägy impuestos, migüedipy. Jäy ajcxy huidijaty tungmiid myajmij'adipy, etz huidi mjtungmiid mgömayipy. ⁸Ca' pin minuucxy'adiiyb. Tzoc jihui' mmigügtijc, e mgüedipy oy'amy huidibi mnuucxyp. Co yi mmigügtijc mdzogipy mjihuihuipy ti anajty mguydundäy Dios ycötujcin. ⁹Jadu'n Dios ycötujcin jaybety ymiin, ma jadu'n ymina'n: "Ca' mmigapxtigoyipy huingbi töxyjäy. Ca' mmigüg mmeedzipy. Ca' mjäyyaj'ögipy. Ca' mmigüg m'adzojipy ti ymiid." Pen mdzojcpy mjihuiyb migüg nej miich ci'm mnaychogyi ti anajty mguydundaayi Dios y'ane'min ycötujcin. ¹⁰Je naychojcin je nayjihuiyin ca'p je' ti jibicpi ti tzaachypi tuñ ma je migüg, co jadu'n jada mguydundähuipy ti anajty Dios ycötujcin mguydundaayi.

¹¹Com miich ajcxy mnejhuiyb co huingon je xii je tiempo mina Jesucristo mina'n jadüg'oc ya naaxhuiñ, paady ycixpi jip'ijxcix ajt nHuindzin Jesucristo co tzoj

yminipy. E jadachambi ti yjac-huingoni mina miina'n iich ajt nHuindzin Jesucristo, ca'ydi co oga'n nmibijcim. ¹²Canaag jimijt jäy ajcxy ahuijxy jip'ijxpy co Dios yajnödzoğa'nyii ajcxy y'alma, jadachambi ti yhuingoni je xii je tiempo mina n'alma ajt nüdzoocin padaanim. Paady ycixp tzoc ixmajtzim yi jibic-huinma'n yi huidibi jäy ycuydumyb huidibi ca' Dios ytiy'ajt nejhuiyi. Tzoc cuychinaayim cuyjugy'ajtim Dios ytiy'ajt. ¹³Tzoc tzinaayim jugy'ajtim tudägy. Tzoc cuyduunim Dios ytiy'ajt. Ca' huaad jadu'n ndzinaayim amügyjäy. Ca' huaad n'agootzhuidijtim xiicyaax xiictinaayim. Ca' huaad ndundigooyim miid huingbi töxyjäy. Ni ca' huaad ndziptuunim ahua'nduunim. Ni ca' huaad nmigüg nmi'ijxtinaayim. ¹⁴Tzoc cuychinaayim cuyjugy'ajtim Jesucristo ytiy'ajt. Tzoc tzinaayim tiydudägy jadu'n nej Jesucristo tiydudägy ti chinäy ya naaxhuiñ. Ca' nguyduunim ti jibicpi ajt n'aa njot yja'adzojcpy.

Ca' migüg mbocy'ixy

14 Miich ajcxy nmigügtijc, copicy mgöbigipy agujc jotcujc ma miich mnayyöymújcigixy ajcxy yi migügtijc huidibi mibijcp je Cristo, per ca' tiydudägy huinjihuüy je Cristo ytiy'ajt. Mgöbigipy per ca' mhuingapxpedipy, ca' ti myaj'ayucyoonipy miid yi' ajcxy. ²Ti migügtijc huidibi minamb co Dios ca' ti jiicxy capx'aducy, etz jëbi ajcxy jicxy huenytim ti jiicxyity.

Etz nañ ji migügtijc huidibi minam co Dios ti capx'aducy tzüch, paady ajcxy jicxy'adyii je'lada'ajty aay ujtz. ³Yi migüg huidibi tzüch tzützp ca' huaad ixtijy je ymigüg huidibi yjicxpy je'lada'ajty aay ujtz. E nañ ni yi migüg huidibi jicxp aay ujtz ca' huaad ixtijy yi migüg huidibi tzüch tzu'tzp, com Dios ycöbictaayb je jäy ajcxy huidibi ti mibicy Jesucristo. ⁴Ca' huaad miich ajcxy mnimähuipy yi mmigüg co ca' oytuñ, tim jadu'n nipaady nej co tüg jäy nimähuipy huingbi jäy ytumbi co ca' oy ytuñ. Dios ci'm nimähuip huidi ajcxy mibijcp Jesucristo, pen oytuñ o ca' oytuñ. Dios ypubejtyp pinjaty mibijcp, paady madaacp ajcxy ma chinaayin.

⁵Nijējity ajt nmigügtijc ymina'n co ooy ycopicyity n'amay'ajtim nijējity xii, jacjadyii jäy ymina'n co ca' ycopicyity n'amay'ajtim jada xii. Huen nidüg nidüg yci'mhuinma'n yajtuñ pen y'amay'adamyb, o pen ca' amay'ada'n nije' nije' xii. ⁶İich ajt nmigügtijc huidi amay'ajtp nijējity xii, hue' ajcxy tijy co Dios jadu'n tzojcp. E nañ iich ajt nmigügtijc huidi tzüch tzu'tzp, hue' ajcxy tijy co Dios jadu'n tzojcp, etz nañ yajnaxyp Dioscojuyip ma Dios miid yjicxy ypicxy ycipxi. Nañ tim jadu'n ajt nmigügtijc huidi ca' tzüch tzüdza'n, hue' tijy co Dios jadu'n tzojcp, etz nañ yajnaxyp Dioscojuyip miid yjicxy ypicxy ycipxi.

⁷Ca' iich ajt nayyajtztinaayim amidzooci'm, nañ jadu'n ca' iich ajt ci'm ndzojcin co n'o'cim.

⁸Pen njactztinaayim hue' anajty nguyduunim ajt nHuindzin

Jesucristo chojcin. Pen n'o'cim yi' anajty jadu'n ti yajcöducy. Pen njactztinaayim, o pen n'o'cim, tú'ciy nipaady, com Jesucristo nHuindzin'ajtim ma yi tzinaayin etz ma yi o'cin. ⁹Paady ycixp Cristo y'o'cy etz yjugypijcy jadüg'oc jigix jëb nihuindzin'ajttäy yi' yjäy huidibi jactztinaayb jacjugy'ajtp, etz jigix jëb nihuindzin'aty yi tiibi y'ögy.

¹⁰İNa'amy co mmigüg mdzachpocy'ixy? o İNej co mmigüg mdzach'ixtijy? Ca' jadu'n y'oyity co ajcxy jadu'n m'idich. Com nidüg'öciy ajt njädaanim ma Dios ytiydundac. ¹¹Com jadu'n jaybety ymiñ ma Dios ñecy, ma jadu'n ymina'n:

Janch janch co iich, je tügpajcpi Dios, jadu'n nmina'nich co tüg'öciy naaxhuiñyäj xyhuingoxtinähuiibich xyhuindzigihuiibich, etz nañ tüg'öciy naaxhuiñyay xycapxpaadibich co iich je' tügpajcpi je Dios.

¹²Com Dios nhuindzin'ajtim, paady ycixp nidüg'öciy iich ajt nayguëxictähuaanim ma Dios yhuinduu, chi Dios xy'amidohuaanim nej ti ndztinaayim ti njugy'ajtim nidüg nidüg.

Ca' migüg myajhuinma'nydigooygixy

¹³Paady ycixpi ca' huaad naynixiic naynigapxim miñ xyipy. Hue' janchtiy miich pidaaccix mhuinma'n co ca' ti mdúngixipy huidi mmigügtijc ca' jäygidägy, huidi mmigüg yajpocycähuiib.

¹⁴Nnejhuiiybich tiydudägy co

ajt nHuindzin Jesucristo ytiy'ajt xyajnejhuiyim co jēbi njicxim huen tim huidi jicxy tim huidi picy. Je jicxy je picy ca' ma ycobocy. Per pen tūg migūg yhuinma'n pidacp co Dios ca' jāygidāgy co yi' yjicxpy nijējity jicxy picy, pues ca' yhuaadity co yi' jadu'mbi jāy jicxy huidi yi' ytiy' co ca' huaad njicxim. ¹⁵Pen ca' m'oy'ity miid tūg migūg co ti mjicxy je jicx picy huidibi yi' ytiy' co Dios ca' jadu'n yaj'cōducy, chi ca' anajty mdzocy mjihuīy yi' mmigūg nej ypadyyi. Com nañ Cristo ti y'ōgy miid yi' mmigūg ypocy ycixpi, paady ca' huaad myajtigoy yi' mmigūg, miid co mjicxy huidi yi' ca' jāygidāgy. ¹⁶Ca' ajcxy m'a'ixi'ygixipy co jibic yajni'gapx yajni'iydāgipy huidibi miich ajcxy myajnajxp co y'oyity. Oy miich mjahuinjihuīy Dios ytiy'ajt, per ca' huaad mdunipy huidi yi' mmigūg ca' jāygidāgy, e huin'it xyñigapxipy jibic. ¹⁷Canan Dios jadu'n ytiy'ajt xyñajtz'ane'mi'iyim huidijaty huaad njicxim n'uucim, o huidi ca' huaad njicxim n'uucim. Hue' janchtiy ti xyñajtz'ane'mi'iyim nej jēbi tiydudāgyi ndzinaayim njugy'ajtim. Nej jēbi jotcuje n'ijtim miid ajt nmigūgtijc. Nej jēbi jotcuje nayjihuiyim miid Dios ymic'ajt ma njot nhuinma'n. ¹⁸Co jadu'n nguyduunim nej Cristo ytiy'ajt ti xyñajtz'ane'mi'iyim, huin'it jāygidāgipy Dios etz nañ jadu'n jāygidāgipy jāy ajcxy nej anajty nduunim.

¹⁹Tzoc panicxim je huinma'n jadu'n nej jēbi ndzinaayim agujc jotcuje miid ajt nmigūgtijc, ca' ma

ti tzip ti capxy nmiid'ajtim. Tzoc yajtuunim je huinma'n jadu'n nej jēbi huaad naybubejtim nidūg nidūg nej jēbi huaad nguychinaayim Dios ytiy'ajt. ²⁰Ca' huaad nyajtigooyim Dios ytung miid tzip capxy jadu'n nej huidi jēbi huaad ndzūdzim, etz huidibi ca' huaad ndzūdzim. Janch tiy'ajt co Dios ca' ti jicxy ti picy capx'aducy, per pen njicxim huidijaty nijējity ajt nmigūgtijc yajcobo'jcpy, e jadu'n nyajhuinma'nydigooyim ajt nmigūg, chi nmiidundigooyim Dios ytiy'ajt. ²¹Tiy'ajt jadu'n co ca' huaad tzūch ndzūdzim etz ca' huaad vino n'uucim, o jactijaty huidibi ajt nmigūg yajcobo'jcpy. Com co jadu'n ajt n'idiidzim, hue' anajty ajt nmigūg nyajhuinma'nydigoyaanim ma ymib'jcin. ²²Miich ajcxy huidibi huinjihuīyb Dios ytiy'ajt co Dios ca' capx'aducy ti jicxin ti pijcin, ca' mnimi'ydacconaxipy miid jāy ajcxy. Dios ñejhuiyb co miich mhuinjihuīy yi' ytiy'ajt. Jēbi jotcuje mdzināhuipy pen nguychinaayb je huinma'n huidibi miich mnejhuiygixyp co ytudāgyity, e huin'it ca' jibic mnayjihuihuīyb ajcxy. ²³Tundigooyb yi' migūgtijc huidibi jotmetz jicxp nijējity jicxy picy, miid co tzi'giyb yi' co Dios ymijotmādiyb co ti jicxy huidi ytiy' co ycobocy. Tundigooyb jadu'n com ca' ti cuyduni Dios ytiy'ajt nej ci'm ti yajni'guejy. Pen ca' nguyduunim jadu'n nej nhuinjihuīyim Dios ytiy'ajt, tundigooyim anajty.

Tzojcix migūgtijc, ca' ñaydūg mnaychogyii

15 Hich ajt huidibi tiydudāgy nmib'jcin etz

nhuinjihuiyim Dios ytiy'ajt, copicy nmimecxtujcim ajt nmigügtijc huidibi ca'ni huinjihuüy yajxon Dios ytiy'ajt. Ca' huaad ti nduunim miid ngi'm jäygidaacin ycixpi. ²Copicy nyajtuunim oyhuinma'n miid ajt nmigügtijc, jadu'n nej jëbi ajt nmigüg jäygidägy, etz jadu'n nej jëbi nbubejtim ajt nmigüg miid ymibijcin. ³Com nañ Cristo ca' ti ytuñ miid yci'm jäygidaacin ycixpi, com jaybety jadu'n miñ ma Dios ñecy, ma je Cristo nimay Dios Teedy: "Miich mmidzip ajcxy huidibi xyñigapxp xyñi'ojiiyb, xyñigapxpich xyñi'ojiiybich ajcxy nañ jadu'n." ⁴Com tüg'óciy Dios y'ayuc huidibi ycojay jecy'ajty, hue' cojay miid iich ajt ycixpi, jigix jëbi Dios ytiy'ajt nbaatim. Dios ytiy'ajt xyajnejhuiyim co Dios jadu'n tzocy co nmimecxtujcim ajt nmigügtijc. Nañ Dios y'ayuc xyjot'amijmooyim, e nañ xyajnejhuiyim jadu'n jëbi njijp'ijxim pubejtin ma Dios. ⁵Com Dios, yi' je' huidi xypubejtim miid mecxtujcin, e nañ xyjot'amijmooyim, paady huen Dios may'ajt tunipy ma miich ajcxy mjot mhuinma'n, jigix jëbi mmid'idipy tú'ciy mjot mhuinma'n nej Jesucristo yjot yhuinma'n miidty, e jadu'n jëbi mnayyaj'oy'ijtigixy jotcujc ca' ma tzip capxy. ⁶Dios miich ajcxy xypubedipy xypudigihuipy, jigix jëbi myajtügiiygixy mjot mhuinma'n, etz tú'ciy m'ojadajtcixipy mhuindzigiiygixipy Dios Teedy etz iich ajt nHuindzin Jesucristo.

**Jesucristo y'ayuc yajcapxhuäcxy
ma huidibi ca' yjudíojäyity**

⁷Naygöbajcigix nidüg nidüg agujc jotcujc, tim jadu'n nej

Cristo xycöbijccixy agujc jotcujc. Co mnaygöbajcigixipy nidüg nidüg agujc jotcujc, huin'it Dios capxpaady y'idipy. ⁸Janch tiy'ajt co Cristo y'oy ya naaxhuiñ, oy pubety judíojäy ajcxy, e jadu'n cuyduñ Dios ytiy'ajt huidi yajhuinhuaniiy Abraham, Isaac etz Jacob jecy'ajty co jadu'n tuna'n miid yi' ajcxy ycixpi. ⁹Nañ jadu'n Cristo ooy pubejty yi huidibi ca' yjudíojäyity, jaydëbi ajcxy capxpaadipy Dios, miid co ti ypa'ayoyii ajcxy. Com jaybety jadu'n ymiñ ma Dios ñecy, ma jadu'n David yminañ:

Com miich Huindzin Dios ti xycohua'nich paady miich ngapxpaady ma yi jäy ajcxy huidibi ca' yjudíojäyity. Hich miich nhuin'iihuipy miid himnos.

¹⁰E nañ jaybety jadu'n ymiñ ma Dios yñecy:

Jotcujc'ajtcixy quipxy miid Dios yjäy miich ajcxy huidi ca' yjudíojäyity.

¹¹E nañ jaybety jadu'n ymiñ ma Dios ñecy, ma jadu'n ymina'n:

Capxpaatcix yi Huindzin Dios miich ajcxy huidi ca' yjudíojäyity. Capxpaatcix yi Huindzin Dios miich ajcxy nidüg'óciy naaxhuiñyäjy.

¹²E Isaías ycojay nañ jadu'n ma yi' ñecy, ma jadu'n ymina'n:

Ma'xung'adamb tüg Isaí y'ap y'oc, e yi' ane'mamb yi jäy huidibi ca' yjudíojäyity. Co yi jäy ajcxy huidibi ca' yjudíojäyity mijpidägipy je mij'ane'mbi, hue' ajcxy yjijp'ijxpy co möhuanip oy'ajt.

¹³Nmibijctzooybich Dios miid miich ajcxy ycixpi huidijaty mibijcp Jesucristo, com njijp'ijxim co Dios xymöhuaanim oy'ajtin. Nmibijctzooybich Dios miid miich ajcxy ycixpi co huen xyajjotcugihuip ajcxy, e nañ co huen xyajpoocxipy m jot mhuinma'ñ. Nmibijctzooybich Dios co huen xypubejtcixy xypudigiigixy miid y' yjihui'ñ ymic'ajt, jaydëbi mjijp'ixipy ajcxy co mbaadip oy'ajtin mijcajee ma Dios.

¹⁴Miich ajcxy migügtijc, jotcuje nayjihuiyijich miid miich ajcxy ycixpi, com nejhuiybich co miich ajcxy miidity oyjot oyhuinma'ñ, e nañ mhuinjihuuiyb ajcxy tüg'óciy Dios ytiy'ajt, paady jëbi mnayyaj'ixpáigixy nidüg nidüg. ¹⁵⁻¹⁶Jotmic'amy ti nyajjämejtzcodyich miich ajcxy nijëjity Dios ytiy'ajt ma jada necy huidi nyajnijayiyb ajcxy cham, com Dios may'ajt oy'ajt ti tuñ miid iich, e ti xyhuin'ixyich jaydëbi nduñich Jesucristo ytung ma yi jäy ajcxy huidi ca' yjudíoäyity. Jadu'n nduñich miid Dios ycixpi, co ngapxhuäcxyich je oybi tiy'ajt jadu'n nej Jesucristo y'o'cy miid jäy ajcxy ypocy ycixpi. Jadu'n Jesucristo ytuñ jigix jëbi Dios cöbigipy yi mayjäy ca'pi yjudíoäyity huidi ti mibicy Jesucristo etz huidibi yi Espíritu Santo ti yajhuäch je jibicp ma ajcxy yjot yhuinma'ñ.

¹⁷Com Jesucristo ytiy'ajt yajpaatp ma iich njot nhuinma'ñ, paady ycixp ooy jotcuje nayjihuiyijich co nduñich miid Dios ycixpi. ¹⁸Jada janchtiy iich nyajmiidmiydacy

miich ajcxy je may'ajt huidi Cristo ti tuñ co ngapxhuäcxyich y' y'ayuc. Ca' nyajmiidmiydaaccixy huidi Cristo ytumyb miid jacpinjaty. Miid co ngapxhuäcxyich Cristo y'ayuc, e nañ mijhuinma'ñ ndumybich miid Cristo ymic'ajt, paady mayjäy ycapxymidooyb Dios huidi ca'p ajcxy yjudíoäyity. ¹⁹Ti ngapxhuäcxyich tüg'óciy Cristo ytiy'ajt nej jëbi ajcxy y'alma nidoocin paadip. Jim nyajtzondacyich Jerusalén, e ti nhuidijttäyich canaag agajp mabaad nja'tyich jim Ilirico ñaaxjot. E Dios yjihui'ñ ymic'ajt xypubejtich xypudigiigixy co iich mijhuinma'ñ nduñich, etz Dios ytiy'ajt nyéjicibich. ²⁰Ooy nijot'atyich co ngapxhuäcxyich Jesucristo ytiy'ajt ma anajty ca' pin jayijp capxhuäcxyñi. Hich oga'n Jesucristo y'ayuc jim nminicxi ma yi jäy ajcxy huidi ca' anajty midoy Jesucristo ytiy'ajt. Jadu'n nduñich, jigix ca'ydí njijptigiigixyich ma huingbi anajty jayijp ti capxhuäcxi Jesucristo ytiy'ajt. ²¹Com jaybety jadu'n ymiñ ma Dios ñecy, ma Dios jadu'n ymina'ñ:

Yi jäy ajcxy ymidohuaanip Cristo y'ayuc huidibi ca'ni anajty midoogixy. Yi jäy ajcxy yhuinjihuiahuaamyb je Cristo ytiy'ajt huidibi ca'ni anajty nejhuiigixy co yjiijity je Cristo.

Pablo huinmay co ñicxa'ñ jim Roma

²²Com ooy ndzachcapxhuäcxyich Cristo ytiy'ajt canaag agajp, paady ca' nyajnibadiyich nícxiyich ma miich ajcxy. ²³Canaag

jimijt ndzachnijot'atyich anajty
nícxa'ñich ma miich ajcxy.
Ixti chamni ti nhuidijttäyich
majaty anajty nhuidida'ñich.
²⁴Paady njijp'ijxypich co jëbi
nnaxihuibich ma miich ajcxy
co anajty nicxyich jim España
ñaaxjot. Huäcxibaambich jim
ma miich ajcxy jëbi hueeni ajcxy
ngapxim nmiydaacim. Nañ hue'
njijp'ijxypich co xypubedaambich
miich ajcxy miid ndu'amgixpich.
²⁵Jayijp nnicxa'ñich jim Jerusalén,
chiini nnicxa'ñich ma miich ajcxy.
Nminicxaamybich jim Jerusalén
hueeni meen huidibi nyegaamybich
ma yi mibijcpidijc jim Jerusalén
miid ayoobtjic ycixpi. ²⁶Com yi
mibijcpidijc ya Macedonia etz
Acaya ñaaxjot ti ajcxy yhuinma'ñ
pidaaccixy co ajcxy pubeda'ñ yi
ayoobtjic jim Jerusalén huidibi
mijpidacp Jesucristo. ²⁷Ooy ajcxy
jotcujc ñayjihuiyii co ymigügtijc
pubeda'ñ jim Jerusalén. Paatip
co pubedipy ajcxy, com ma yi
judíojäy ajcxy, jim ajcxy ti paady
Dios ytiy'ajt, paady paatip ajcxy
huidi ca' yjudíojäyity co pubedipy
yi judíojäy ajcxy. ²⁸Co anajty
ti nyajcidigiydaaygixy je meen
huidibi yi migügtijc ya Macedonia
etz Acaya ti yajmujccixy miid
je mibijcpidijc ycixpi huidibi
yajpatp jim Jerusalén, huin'it
nnicxa'ñich jim España ñaaxjot.
Nnaxihuaambich ma miich ajcxy co
anajty jim nnicxich. ²⁹Nejhuiyibich
co anajty jim naxiyich ma miich
ajcxy, je Cristo xypubedipich je
ymic'ajt, e nyegipich Cristo ymic'ajt
ijxpejt etz nyaj'ixpigiipyich miich
ajcxy je Cristo ytiy'ajt.

³⁰Miich ajcxy nmigügtijcich, com
miich ajcxy mijpidaaccixyp iich ajt
nHuindzin Jesucristo, e com miich
ajcxy miid Dios yjihui'ñ ymic'ajt
ma m'aa mjot, e nañ ychojcpich
xyjihuiyibich, paady ycixp
nbijctzooyich may'ajt, yajtügiyigixy
m'ayuc mhuinma'ñ miid iich,
jëbi tú'ciy Dios nmibijctzoohuim
mictägy miid iich ycixpi.
³¹Mibijctzoogix Dios co huen
xyñihua'ñich xycohua'ñich ma yi
judíojäy ajcxy jim Judea naaxjot,
huidibi yxa'ixaambich co ajcxy ca'
mijpidägy Jesús. Nañ mibijctzoogix
Dios co yi mibijcpidijc jim
Jerusalén cöbigipy ajcxy oy
yajxon je pubejtin huidibi iich
jim ngiyegaamy. ³²Mibijctzoogix
Dios co huen xypubedipy
xypudigihuibich, jëbi nícxibich
ma miich ajcxy agujc jotcujc, ca'
ti jotmay, pen Dios jadu'n tzojcp,
etz nañ jëbi nhuäcxibipich jim
ma miich ajcxy agujc jotcujc, e
jim iich nhuinma'ñ nyajpocxip.
³³Mibijctzooybich Dios miid
miich ajcxy ycixpi, je Dios huidibi
jotcujc'ajtin yejcp, co huen miich
ajcxy xypubedipy xypudigihuiipy.
Jadu'n jadu'n. Amén.

**Capxpooocxin nidüg nidüg
ma pinjaty y'ixy'ajtp**

16 Cham iich miich ajcxy
nyajnibijccixy, cöbijccixy
je ajt nmigüg töxyjäy je Febe co
anajty ñicxy ma miich ajcxy. Yi' je'
nidügti huidibi pubejtin tumb ma je
mibijcpidijc jim Cencrea. ²Mdunipy
may'ajt mgöbigipy Febe miid ajt
nHuindzin Jesús ycixpi. Com jadu'n
ycopicyity co jäy huidibi mibijcp

Jesucristo huen naymigüg'ájtigixy. Mbubedip mbudigihuij jadun nej yi' jotmay miidity. Yi Febe ti ooy mayjäy pubety, e nañ ti xypubetyich.

³Nguejxypich capxpooocxin ma jada necy miid yi Priscila etz Aquila huidibi iich anajty miid ooy oy nduñ co ngapxhuäcxyich Cristo ytiy'ajt. ⁴Yi Priscila etz Aquila vojx ytooc ajcxy yjugy'ajtin miid iich ycixpi, ca'ydi n'ögyich. Nyajnajxypich jäygidaacin ma Dios miid yi' ajcxy ycixpi, co ti xypubetyich ajcxy. E nañ jadun tüg'óciy jäy ajcxy huidibi ca'pi yjudíojäyity yajnajxcixy jäygidaacin ma Dios miid yi' ajcxy ycixpi. ⁵Nguejxypich capxpooocxin nañ jadun ma jada necy miid yi mibijcpidijc ajcxy huidijaty naymujccip ma Priscila etz Aquila ajcxy ytiyc. Etz nañ nguejxypich capxpooocxin ma yi Epeneto huidibi ooy ndzocyich. Yi' je' tim jayijp huidibi mijpidaac Cristo jim Acaya ñaaxjot. ⁶Etz nañ nguejxypich capxpooocxin ma María, yi' ooy ti ytuñ miid miich ajcxy miid Cristo ycixpi. ⁷Etz nañ nguejxypich capxpooocxin ma yi Andronico etz Junias. iich n'amigüg ajcxy huidibi ti ypujxtijc iñäy quipxy miid iich. Capxpaady ajcxy y'ity miid yi apóstoltijc. Jacjayijp ajcxy mijpidacy Jesucristo ca'ydi iich.

⁸Etz nañ nguejxypich capxpooocxin ma yi Amplias, huidibi ooy yajxon mijpidägy ajt nHuindzin Jesucristo. ⁹Nañ nguejxypich capxpooocxin ma yi Urbano huidibi xymiidtuñich co iich anajty ngapxhuäcxyich

Jesucristo ytiy'ajt. Nañ jadun nguejxypich capxpooocxin ma yi Estaquis huidibi oy ndzocy njihuüyich. ¹⁰Nañ nguejxypich capxpooocxin ma yi Apeles, huidibi ooy tiy'ajt ti yecy co yi' ymibijcipy Cristo tiydudägy. Nañ nguejxypich capxpooocxin ma yi Aristóbulo etz jac pinjaty huidibi yajpatp ma yi' ytiyc. ¹¹Nañ nguejxypich capxpooocxin ma iich n'amigüg yi Herodión. Etz nañ nguejxypich capxpooocxin ma yi Narciso yjuugy ymigüg huidibi mijpidacp iich ajt nHuindzin Jesucristo. ¹²Nañ nguejxypich capxpooocxin ma yi Trifena etz Trifosa huidijaty tumb ma ajt nHuindzin Jesús ytung. Nañ nguejxypich capxpooocxin ma Pérsida, je migüg huidi oy ndzocyich, etz nañ huidi ooy ytuñ ma ajt nHuindzin Jesucristo ytung. ¹³Nañ nguejxypich capxpooocxin ma yi Rufo, je huidibi yi mibijcpidijc ycömaayb. Nañ nguejxypich capxpooocxin ma yi' ytaj, com jadun njihuüyich jadun nej jihuüy yi' ndaj'adyijich. ¹⁴Nañ nguejxypich capxpooocxin ma yi Asíncrito, yi Flegonte, yi Hermas, yi Patrobas, yi Hermes etz ñan tüg'óciy yi mibijcpidijc huidi jim yajpatp ma yi' ajcxy. ¹⁵Nañ nguejxypich capxpooocxin ma yi Filólogo, yi Julia, yi Nereo etz yi' y'uch töxyjäybi, yi Olimpás, etz nañ tüg'óciy yi mibijcpidijc huidibi yajpaatp jim ma yi' ajcxy. ¹⁶Naygapxpóocxigix xic xon nidüg nidüg. Naygimájtzigix miñ yxipy agujc jotcujc. Tüg'óciy huidibi mibijcp Jesucristo ma yi jacjaydyii

cajp, yquejxyp ajcxy capxpooocxin ma miich ajcxy.

¹⁷Miich ajcxy migügtijc, may'ajt nbijctzooybich naygüend'adi' ajcxy ma yi jäy ajcxy huidibi mimiimb ayuc ca'pi ytiy'ajtiny, huidibi nigoob yjäyyajtziptuna'n yjäybijc-huäcxa'n, huidibi ca' ixa'n yi Dios ytiy'ajt huidibi ti m'ixpijccixy. Puuhüäctüd miich yi' ajcxy. ¹⁸Com yi jäy ajcxy huidibi ymigügtijc yajhuinma'nydigooyb, ca' ajcxy tuñ Jesucristo ytung. Hue' ajcxy yaj'ixpijcp huidi yci'mhuinma'n yci'mdzojcin. Je' ajcxy huin'finigixp je jäy ajcxy huidibi ca' mijcajee y'ixpicity. Yi ayuc huidibi ymihuidijtyp, jadu'n yajmidoy nej jihuüy oy ytiyity yjanchity, per ca' yi' yjanchity. ¹⁹Com mayjäy ti xyajmidooyich jadu'n nej miich ajcxy mgapxymidoy Jesucristo, paady jotcujc nayjihuüyijich miid miich ajcxy ycixpi. Ndzojcypich co miich ajcxy mnejhuühuipy huidibi oyhuinma'n jaydëbi mdúngixipy ajcxy etz ca' jibic-huinma'n mdúngixipy. ²⁰Dios oyhuinma'n etz mic'ajt ti xymooyim jëbi ndzinaayim miid ajt nmigügtijc agujc jotcujc, ca' ma tzip capxy. Tim huingon je xii je tiempo mina Dios yajcödigoya'n yi mujcu' ymic'ajt, e yi' xypubedip xypudigihuip jëbi mmimadägipy yi ca'oybi. Nmibijctzooybich Dios miid miich ajcxy ycixpi co iich ajt nHuindzin Jesucristo huen may'ajt oy'ajt tuñ miid miich ajcxy jabom jabom.

²¹Je Timoteo huidibi tumb miid iich co ngapxhuäcxich Jesucristo ytiy'ajt xyajniguejxp ajcxy

capxpooocxin. Nañ jadu'n Lucio, Jasón etz Sosípater iich n'amigüg ajcxy, xyajniguejxp capxpooocxin.

²²Iich Tercio huidibi cojaayb Pablo y'ayuc ma jada necy, nañ nguejxypich capxpooocxin ma miich ajcxy, com iich nañ jadu'n nyajpaadyich ma ajt nHuindzin Jesucristo.

²³Nañ jadu'n Gayo xyajniguejxp capxpooocxin, yi' xyajjättacich. E nañ je jäy ajcxy huidibi mijpidacp Jesucristo huidibi ajcxy nayyöymujcip ma Gayo ytiy yquejxyp ajcxy capxpooocxin ma miich ajcxy. Erasto je cajp ytesorero etz ajt nmigüg huidibi yxii Cuarto, nañ xyajniguejxp ajcxy capxpooocxin.

²⁴Nmibijctzooybich Dios miid miich ajcxy ycixpi jabom jabom co iich ajt nHuindzin Jesucristo huen may'ajt oy'ajt tuñ ma miich ajcxy. Amén.

Je capxpooocxin ma yaj'iibaady yajcapxpaady Dios

²⁵Tzoc cömayim Dios, tzoc ojadajtim, tzoc huin'ihuim miid himnos. Dios miid ymic'ajt jëbi xypubedipy xypudigihuipy ajcxy, jaydëbi ajcxy tiydudägy mmibigipy Jesucristo, ca'ydi mjetmetzciigixy. Tim jadu'n nej je oybi tiy'ajt huidibi ngapxhuäcxpich tim jadu'n nej je Jesucristo ytiy'ajt huidibi jacjadyi jäy ycapxhuäxcixyp. Jada je tiy'ajt huidibi jecy'ajty ca' pin huinjihuüy huidibi Dios ti xyajnejhuüyim.

²⁶Dios ti xyajhuinjihuüyim nej yhuimbizimye je ayuc huidibi je profetas ajcxy ycojay jecy'ajty. Dios huidibi tzinaayb huinixii

huinitiendo, ane'mb co huen
 yajcapxhuäcxy jada tiy'ajt oybi
 ma tüg'óciy naaxhuiñyjäy, jigix
 jëbi mayjäy mijpidägip etz
 capxymidoohuipy Dios.

²⁷Miid co Jesucristo
 ooy mijhuinma'ñ tuñ miid

iich ajt ycixpi, paady tzoc
 cömayim, tzoc ojadajtim
 etz tzoc huin'iihuim miid
 himnos huinixii huinitiendo
 yi tügpajcpi Dios huidibi
 ñejhuiydaayb tüg'óciy. Jadu'n
 ngapxcíxyich. Amén.